

هفت روزہ

# خدا مرادین

بیت شریف پور شریف  
شیخ الفیہ حضرت مولانا محمد علی  
شیراوالہ دروازہ لاہور

۵ ربیع الاول ۱۳۷۸ھ

۱۹ ستمبر ۱۹۵۸ء

قیمت ۵ روپے

یہ از مطبوعات انجمن خدام الدین لاہور



# احادیث الرسول صلی اللہ علیہ وسلم

## طالب علم دین کی فضیلت کا بیان

عَنِ الْحُسَيْنِ مُرْسَلًا قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ جَارَهُ الْمَوْتُ وَهُوَ يَطْلُبُ الْعِلْمَ لِيُجِبِيَ بِهِ الْإِسْلَامَ فَيُفِيْتَهُ وَبَيْنَ النَّبِيِّينَ دَرَجَةٌ وَاحِدَةٌ فِي الْجَنَّةِ رَوَاهُ الدَّارِمِيُّ -

حسن (بصری) سے مرسل روایت ہے۔ فرمایا رسول اللہ صلی اللہ علیہ وسلم نے کہ جس شخص کو اس حال میں موت آئے کہ وہ اس غرض سے علم کو حاصل کر رہا ہو کہ اس سے اسلام کو تازہ زندگی بخشتے گا۔ تو اس کے اور انبیاء کے درمیان جنت میں صرف ایک درجہ کا فرق ہوگا۔ (دارمی)

## فقہ کا درجہ

عَنْ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ نِعْمَ الرَّجُلُ الْفَقِيهُ فِي الدِّينِ إِنْ أَحْتَجَّ إِلَيْهِ نَفْعٌ وَإِنْ اسْتُغْنِيَ عَنْهُ أَعْنَى نَفْسِهِ رَوَاهُ دُؤَيْبٌ -

علی بیان کرتے ہیں فرمایا رسول اللہ صلی اللہ علیہ وسلم نے کہ اچھا ہے وہ شخص جو دین کی سمجھ رکھتا ہو۔ اگر اس کی طرف کوئی حاجت لائی گئی تو اس نے نفع پہنچایا۔ اور اس سے بے پروائی کی گئی۔ تو بے پروا رکھا اس نے اپنے آپ کو (رضی)

## علم دین حاصل کرنے کی فضیلت

عَنْ ثَابِتِ بْنِ الْأَسَدِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ طَلَبَ الْعِلْمَ قَادَرَ لَهُ كَيْفَ لَا يَمُوتَ مِنَ الْأَجْرِ فَإِنْ لَمْ يَدْرِكْهُ كَانَ لَهُ كِفْلٌ مِنَ الْأَجْرِ رَوَاهُ الدَّارِمِيُّ -

ثابت بن الاسد سے روایت ہے۔ فرمایا رسول اللہ صلی اللہ علیہ وسلم نے کہ جس شخص نے طلب کیا علم کو اور حاصل کر لیا اس کو۔ اس کو دوہرا اجر ملے گا۔ اور اگر علم حاصل نہ ہوا تو اکرا ثواب ملے گا۔ (دارمی)

## کرن اعمال کا ثواب ہمیشہ ملتا ہے

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ هَذَا يَلْحَقُ الْمُؤْمِنِينَ مِنْ عَمَلِهِمْ وَحَسَنَاتِهِمْ يُعَدُّ مَوْتَهُمْ عِلْمًا عَلَيْهِمْ وَنَشْرُهُمْ وَلَوْلَا إِصْرُ الْحَاكِمِ أَوْ مُصْخِفَا وَرَشْتُهُ

أَوْ مَسْجِدُهُ أَبْنَاءُ أَوْ بَنَاتُ ابْنِ السَّبِيلِ بَنَاءُ أَوْ نَهْرًا أَوْ جَرَاهُ أَوْ صَدَقَةً أَوْ خَرَجَهَا مِنْ مَالِهِ فِي صِحَّتِهِ وَحَيَاتِهِ تَلَحُّقُهُ مِنْ بَعْدِ مَوْتِهِ رَوَاهُ ابْنُ مَاجَةَ وَابْنُ أَبِي شَيْبَةَ الْإِيْمَانُ -

روایت ہے ابو ہریرہ سے فرمایا رسول اللہ صلی اللہ علیہ وسلم نے کہ مومن کو اس کے جس عمل یا نیکیوں سے بعد مرنے کے ثواب پہنچتا ہے۔ اس میں ایک تو علم ہے جس کو اس نے سیکھا اور رواج دیا تھا۔ اور دوسرے نیک اولاد ہے۔ جس کو اپنے بعد چھوڑا ہے۔ اور تیسرے قرآن ہے جو وارثوں کے لئے چھوڑا ہو۔ چوتھے مسجد ہے جس کو اپنی زندگی میں بنایا ہو۔ پانچویں سرائے یا مسافر خانہ ہے جس کو اس نے تعمیر کیا ہو۔ چھٹے نہر ہے۔ جس کو اس نے جاری کیا ہو۔ ساتویں وہ خیرات ہے جس کو اس نے اپنی صحت اور زندگی میں اپنے مال سے نکالا ہو۔ ان تمام چیزوں کا ثواب اس کے مرنے کے بعد اس کو پہنچتا ہے۔ (ابن ماجہ بیہقی)

## دین کی جڑ پر ہمیز گاری ہے

عَنْ عَائِشَةَ قَالَتْ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّ اللَّهَ عَزَّ وَجَلَّ أَوْحَى إِلَيَّ أَنَّهُ مَنْ سَلَّكَ مَسْجِدًا فِي طَلَبِ الْعِلْمِ سَلَّطَ لَهُ طَرِيقَ الْجَنَّةِ وَمَنْ سَلَّطَ كَرِيمَتِيهِ أَتَيْتُهُ عَلَيْهِمَا الْجَنَّةُ وَفَضَّلْتُ فِي عِلْمِ خَيْرٍ مِنْ فَضْلِ فِي عِبَادَةٍ مَلَكَ الدِّينِ الْوَرَعُ رَوَاهُ الْبَيْهَقِيُّ فِي شُعَبِ الْإِيْمَانِ -

عائشہ سے روایت ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ خداوند تعالیٰ نے میری طرف یہ وحی (خفی) بھیجی ہے۔ کہ جو شخص طلب علم کے لئے راستہ طے کرے تو میں اس پر جنت کے راستے کو آسان کر دوں گا۔ اور جس شخص کی میں نے دونوں آنکھیں چھین لی ہوں تو میں ان کا بدلہ اس کو جنت دوں گا۔ اور علم کے اندر زیادتی عبادت میں زیادتی سے بہتر ہے۔ اور دین کی جڑ پر ہمیز گاری ہے۔ (بیہقی)

## علم پڑھانا عبادت سے بہتر ہے

عَنْ ابْنِ عَبَّاسٍ قَالَ تَدَارَسَ الْعِلْمُ سَاعَةً مِنَ اللَّيْلِ خَيْرٌ مِنْ إِحْيَاءِ هَاسَا رَوَاهُ الدَّارِمِيُّ -

ابن عباس سے روایت ہے کہ رات کو تھوڑی دیر درس دینا رات بھر عبادت کرنے سے بہتر ہے۔ (دارمی)

## علمی مجلس عبادت کی مجلس سے بہتر ہے

عَنْ عَبْدِ اللَّهِ بْنِ عَمْرٍو أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ مَرَّ بِمَجْلِسَيْنِ فِي مَسْجِدِهِ فَقَالَ كِلَاهُمَا عَلَى خَيْرٍ وَاحِدُهُمَا أَفْضَلُ مِنَ صَاحِبِهِ أَهْلُهُوَلَاءِ قِيْدُ عَوْنِ اللَّهِ وَيَرْجِعُونَ إِلَيْهِ فَإِنْ شَاءَ أَعْظَمُوا وَإِنْ شَاءَ مَنَعَهُمْ وَأَهْلُهُوَلَاءِ فَيَتَعَلَّمُونَ الْفِقْهَ أَوِ الْعِلْمَ وَيُعَلِّمُونَ الْجَاهِلَ فَهُمْ أَفْضَلُ وَإِنَّمَا بُعِثْتُ مُعَلِّمًا ثُمَّ جَلَسَ فِيهِمْ رَوَاهُ الدَّارِمِيُّ -

عبداللہ بن عمر بیان کرتے ہیں کہ (ایک مرتبہ) رسول اللہ صلی اللہ علیہ وسلم دو مجلسوں میں سے گزرے جو مسجد میں منعقد تھیں۔ آپ نے فرمایا دونوں مجلسیں بھلائی پر ہیں۔ لیکن ایک ان میں بہتر ہے دوسری سے۔ ان دونوں مجلسوں یا جماعتوں میں سے ایک عبادت میں مصروف ہے۔ اور خدا سے دعا کر رہی ہے۔ اور اس سے اپنی خواہش و رغبت کا اظہار کر رہی ہے خواہ اس کو دے یا نہ دے۔ اور دوسری جماعت فقہ یا علم کو حاصل کر رہی ہے۔ اور جاہلوں کو علم سکھا رہی ہے۔ پس یہ لوگ بہتر ہیں اور میں بھی معلم ہی بنا کر بھیجا گیا ہوں۔ (یہ کہہ کر) پھر آپ بھی ان میں بیٹھ گئے۔ (دارمی)

## علم دین سکھانے کی فضیلت

عَنْ أَنَسِ بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ هَلْ تَدْرُونَ مَنْ أَحْوَدُ جُودًا قَالُوا اللَّهُ وَرَسُولُهُ أَعْلَمُ قَالَ اللَّهُ أَحْوَدُ جُودًا ثُمَّ أَنَا أَحْوَدُ بَنِي آدَمَ وَأَحْوَدُ مِنْ بَعْدِي رَجُلٌ عِلْمُهُ عَلِيمًا فَتَشْرَاهُ بِأَتْنِ يَوْمَ الْقِيَمَةِ أَمِيرًا وَاحِدًا أَوْ قَالَ أُمَّةً وَاحِدَةً -

انس بن مالک سے روایت ہے فرمایا رسول اللہ صلی اللہ علیہ وسلم نے کیا تم جانتے ہو کہ سخاوت کرنے والوں میں کون سب سے بڑا سخی ہے۔ صحابہ نے عرض کیا۔ اللہ اور اس کا رسول خوب جانتے ہیں۔ آپ نے فرمایا



# خفت روزہ اسلام الدین لاہور

جلد ۱ جمعہ المبارک بیع الاول ۳۷۸ مطابق ۱۹ ستمبر ۱۹۵۸ء شمارہ ۱۹

## اساتذہ اور پسران کی استغف

دینی کرام کو یاد ہوگا کہ یکم اکتوبر ۱۹۵۷ء سے سابق صوبہ پنجاب کے ڈسٹرکٹ بورڈ اسکولوں کے اساتذہ کئی ماہ سے مستغفی ہو جانے کی دھمکیاں دے رہے ہیں۔ ہر ضلع سے ہزاروں اساتذہ نے اپنے اپنے استغفی ڈسٹرکٹ بورڈ ٹیچرز یونین کے صدر دفتر میں بھیج دیئے ہیں۔ تاکہ جب یونین مستغفی ہو جانے کا حتمی فیصلہ کرے تو ان کو مختلف ڈسٹرکٹ بورڈ کے دفتر میں بھجوا دے۔ اس سے پہلے ڈسٹرکٹ بورڈ اسکولوں کے اساتذہ متوازن کئی سال سے اپنے مطالبات حکومت کے سامنے پیش کر رہے تھے ان مطالبات کو منوانے کے لئے انہوں نے جدوجہد کے سب آئینی طریقہ اختیار کئے۔ جسے کئی ریفرنڈم پاس کر کے حکومت اور ڈسٹرکٹ بورڈوں کے دفاتر میں بھجوائے۔ جلوس نکالے پرامن مظاہرے کئے۔ ہڑتال کی دھمکیاں دیں۔ لیکن جب حکومت پر ان سب چیزوں کا کوئی اثر نہ ہوا۔ تو بالآخر تنگ آمد بھنگ ہمد کے اصول پر عمل کرتے ہوئے ان غریب اساتذہ کو مستغفی ہو جانے کا فیصلہ کرنا پڑا ان کے اس فیصلہ پر ہر سب دار شخص نے تشویش کا اظہار کیا ہے۔ اخبارات نے ان کے متعلق ادارے لکھ کر حکومت سے یونین کی کہ وہ ان کے مطالبات تسلیم کرے مختلف سیاسی جماعتوں کے لیڈروں نے بھی حکومت کو یہی مشورہ دیا۔ لیکن یہ معلوم حکومت اب ملک کیوں خاموش ہے؟

ان اساتذہ کا معاذر ابھی تک ملے نہیں ہونے پایا تھا۔ کہ اب گورنمنٹ کالجوں کے ٹیچروں نے ۵ اکتوبر ۱۹۵۸ء سے مستغفی ہو جانے کی دھمکی دے دی ہے۔ جب تک یہ طور نادین کرام کے ہاتھوں میں پہنچیں گی ممکن ہے۔ کہ یہ ٹیچر مستغفی ہو چکے ہوں۔

خدا کرے کہ ان کا معاملہ بخیر و خوبی طے ہو جائے۔ اگر خدا خواستہ اساتذہ اور ٹیچر اسٹاف مستغفی ہو گئے تو اس کے یہ معنی ہوں گے کہ اکثر سکول اور کالج چند روز تک بند ہو جائیں گے۔

ہمارے بچوں کی تعلیمی حالت پہلے ہی ناگفتہ بہ ہے۔ ثانوی تعلیمی بورڈ اور پنجاب یونیورسٹی کے امتحانات کے نتائج ہر سال ان کی پست تعلیمی حالت پر ہر تصدیق لگا دیتے ہیں۔ موسم سرما شروع ہونے والا

## یہ گناہ خط کیوں

لکھتے ہو

اگر انجن حرم الدین کے کسی کام پر اعتراض ہو۔ تو روبرو اگر کہیں ہر مسلمان کی بات سننے کے لئے تیار ہوں۔ ممکن ہے۔ کہ آپ کے اطلاع غلط ملی ہے۔ یا ہماری ہی اصلاح ہو جائے۔ (امجد علی امیر انجمن خدام الدین لاہور)

ہے۔ اور اس ملک میں موسم سرما ہی پڑھائی کے موزوں وقت ہوتا ہے۔ اس موسم کی ابتداء ہی میں اساتذہ اور ٹیچروں کے مستغفی ہو جانے سے ان بچوں کی تعلیمی حالت اور بھی ابتر ہو جانے کا خطرہ ہے۔ ہمارے بچوں کی اشد غرض خدائی کا انحصار ان کی تعلیمی حالت کے سونرنے پر ہے۔ ان کی تعلیمی حالت میں بگاڑ ان کے مستقبل پر اثر انداز ہوگا۔ ہم حکومت سے درخواست کرتے ہیں کہ وہ ان استغفیوں کی دھمکیوں سے پیدا شدہ صورت حال کا فوراً کوئی مناسب تدارک کرے۔ ہم حکومت کو ان

استغفیوں کے دور رس نتائج سے خبردار کر دینا اپنا فرض سمجھتے ہیں۔ اگر اساتذہ اور ٹیچروں نے واقعی استغفی دیدئے تو یہ دبا گورنمنٹ اسکولوں میں بھی نہیں جائے گی۔ اور وہ دن دور نہیں جب وہ بھی مستغفی ہو جائے۔ یہ مجبور ہو جائیں گے۔ حکومت کو چاہیے کہ اس دبا کو پھیلنے سے روکے ورنہ آہستہ آہستہ اس کا سارا تعلیمی نظام درہم برہم ہو جائے گا۔

## حیدی نازعات کا فیصلہ

پاکستان اور ہندوستان کے درمیان عظیم کی حال ہی میں جو دو روزہ ملاقات ہوئی ہے۔ وہ کافی حد تک کامیاب ثابت ہوئی ہے۔ مشرقی پاکستان کے گیارہ میں سے نو سرحدی تنازعات طے ہو گئے ہیں۔ اور باقی دو کے متعلق آئندہ گفت و شنید کا دوبارہ کھل دیکھا گیا ہے۔ مغربی پاکستان کا کوئی مسئلہ طے نہیں ہوا۔ ہلال دونوں وزرائے اعظم کی یہ ملاقات بحیثیت مجموعی تسلی بخش ثابت رہی ہے۔

اس ملاقات کی کامیابی سے یہ امید بندھ گئی ہے۔ کہ شاید باقی ہیں مسئلے بھی باہمی گفت و شنید سے طے ہو جائیں۔ ہلال ملک پاکستان کا تعلق ہے۔ اس لئے ہر تنازعہ کو باہمی گفت و شنید سے حل کرنے کی ہمیشہ کوشش کی جائے۔ لیکن ہندوستان نے ہمیشہ نامناسب رویہ اختیار کر کے ان کو سمجھانے کی بجائے اور الجھا دیا۔ یہی وجہ ہے۔ کہ کشمیر اور تھری ڈانی کا مسئلہ ابھی تک طے نہیں ہو سکا۔ کشمیر اور تھری ڈانی کے متعلق ہندوستان کو ہمارے بعض لیڈروں کی غلط روش کی وجہ سے فوری طور پر حاصل ہو گئی ہے۔ اور وہ اس سے ناجائز فائدہ اٹھا کر ان مسائل کے حل میں دیر لگا رہا ہے۔ اگر اس میں فراخ دلی ہوتی تو وہ دونوں مسائل میں پاکستان کے موقف کو تسلیم کر کے دونوں ملکوں کے درمیان دوستی کی نفا پیدا کر سکتا تھا۔ آج ملک تو اس لئے ایسا نہیں کیا۔ خدا کرے کہ آئندہ اس کو ایسا کرنے کی تلقین ہو جائے۔

## پاکستانی مہاجر

۵ ستمبر ۱۹۵۸ء کو لاہور میں آنے والے ایک اطلاع کے مطابق ۲۵۰ مہاجر کی ایک لانچ منگیلا (لس بیل) کے قریب



# زارِ عزمینِ شریفین سے

ازلال دینِ آخر:

## خطاب

مبارک ہو تجھے اے زارِ روضہ مبارک ہو  
خدا نے دو جہاں کی نعمتوں سے بہرہ ور ہوتا  
میں اپنے آنسوؤں سے نامہ اعمال کو دھوتا  
بہت ممکن تھا رسوائی سے بچ جاتا قیامت میں  
وہ قبہ جس کی عظمت مانتی ساری خدائی ہے  
تو چند درموں میں سامانِ شفاعت لے کے آیا ہے  
سنا کیا تو نے پایا ہے، ذرا اے زارِ روضہ

مبارک ہو تجھے اے طائفِ کعبہ مبارک ہو  
جو قسمت یادری کرتی، میں تیرا ہم سفر ہوتا  
جہیں میں بھی درِ کعبہ پر رکھ کر رات دن روتا  
پلٹائیں درو دیوارِ کعبہ سے محبت میں  
وہ کعبہ جس کا ہر ذرہ شہیدِ کبریائی ہے!  
عقیدت لے کے آیا ہے، محبت لے کے آیا ہے  
بتا کیا تو نے دیکھا ہے مجھے اے طائفِ کعبہ

## جواب

مری ادراک سے باہر ہے، اب حالتِ مرے دل کی  
وہ قبہ دید جس کی عارفوں کے دل کی راحت ہے  
کبھی تسبیح کی تائیں، کبھی تجسید کی دُنیا!  
گناہگاروں کو دیکھا ہے کہ جنت لے کے جاتے ہیں  
رسولِ پاک کی خواہش کی یہ تعبیر ہے کعبہ  
ذبیح اللہ نے شوقِ شہادت اس جگہ پایا  
خدا کا گھر یہی ہے آخری پیغام کے اندر  
دمِ مہجرت اسے تکتے تھے، اور بیتاب ہوتے تھے  
یہاں کا ذرہ ذرہ مخرنِ اسرار ہے، گویا!

نہیں ممکن بیاں ہو مجھ سے کیفیتِ مرے دل کی!  
وہ کعبہ جس کا ہر ذرہ خدا کی عینِ قدرت ہے  
وہاں تھلیل کے نغمے، وہاں توحید کی دُنیا!  
عقیدت لے کے آتے ہیں۔ محبت لیکے جلتے ہیں  
براہیم و ذبیح اللہ کی تعمیر ہے کعبہ!  
ثلیل اللہ نے درسِ عبادت اس جگہ سیکھا،  
یہی دارالامن ہے خطہ اقوام کے اندر!  
اسی گھر کی جدائی میں رسولِ پاک روتے تھے  
یہاں کا گوشہ گوشہ مرکزِ انوار ہے گویا

## سوال

تری گفتار سے واضح ہوئی توفیقِ بیت اللہ  
مرے دل پر ذرا اسرارِ محبتِ عمال کیجئے

دل مضطر کو چین آیا، جزاک اللہ جزاک اللہ  
مگر اب، کچھ مدینے کی فضاؤں کا بیاں کیجئے

## جواب

ادھر قلب و نظر بیتاب ہیں قابو سے باہر ہیں!  
مجھے ہر شعر میں خونِ جگر کا رنگ بھرنا ہے  
یہاں کے ذرے ذرے میں ہے پیدا طور کا عالم  
یہاں ذرے بھی رشکِ ماہ ہیں، نورِ سعادت سے  
یہ پر دانوں کا مرکز ہے یہ دیوانوں کا مرکز ہے  
یہ دنیا ہے محبت کی، یہ دنیا ہے عقیدت کی  
وہ مردانِ خدا آگاہ، اور دُنیا سے بیگانے  
وہ اپنی تشنگی رُونے محسوس سے بھاتے تھے

قطرِ آنسو بیانِ دردِ دل کہنے سے قاصر ہیں  
مدینے کی فضاؤں کا بیاںِ فرقت میں کرنا ہے  
مدینہ حُسن کی بستی، مدینہ نور کا عالم!  
فضا میں زندگی ہے، ہر طرف حُسنِ نبوت ہے  
بلالؓ و بُذُر و عثمانؓ کی الفت کا مرکز ہے  
اسی محل میں تھی ضوگستری شمعِ رسالت کی  
اسی محل کے دیوانے زمانے بھر کے فرزانی  
یہاں جذب و سرورِ شوق کی تعلیم پاتے تھے!

## تحمین و اخیر

زہے قیمت، زہے قیمت، زہے قیمت، زہے قیمت

جزاک اللہ بیاں تیرا مرے ایمان کی دولت



بِسْمِ اللَّهِ الرَّحْمَنِ الرَّحِيمِ

خطبہ یوم الجمعہ ۲۴ صفر المظفر ۱۳۷۸ھ مطابق ۱۲ ستمبر ۱۹۵۸ء

(از جناب شیخ التفسیر حضرت مولانا احمد علی صاحب جامع مسجد شیدائہ دروازہ (لاہور))

# ہر سچے اور اصلی مسلمان کے لئے یہ

ماننا جزو ایمان ہے

کہ پیغمبر خدا کی احادیث بھی قرآن مجید کی طرح محفوظ ہیں اور ان پر عمل کرنا بھی ضروریات دین میں سے ہے

## ثبوت اول

سورۃ الجمعہ کے رکوع ۷ پارہ ۲۸ میں ہے۔

يُحِلُّهُمْ الْكِتَابُ

ترجمہ۔ اور آپ ان لوگوں کو کتاب (یعنی قرآن مجید) پر طہاتے ہیں۔

تو معلوم ہوا کہ قرآن مجید کا طالب اور اللہ تعالیٰ کی مراد سمجھنے کے لئے

باشندگان عرب (جو قرآن مجید کے اولین مخاطب ہیں) کو بھی رسول اللہ صلی اللہ علیہ وسلم کے سامنے زانوئے ادب کرنے کی ضرورت تھی۔ وہ بھی اللہ تعالیٰ کی مراد کو تب ہی سمجھ سکتے تھے جب

رسول اللہ صلی اللہ علیہ وسلم ان کی راہنمائی فرماتے۔

## تو کیا عجیبوں کے لئے

قرآن مجید کے سمجھنے کے لئے آنحضرت صلی اللہ علیہ وسلم کے سامنے زانوئے ادب نہ کرنے کی ضرورت نہیں ہوگی۔ یقیناً ہوگی

بلکہ قیامت تک پیدا ہونے والی نسل انسانی

خواہ عرب ہوں یا عجم سب کو قرآن مجید سمجھنے کے لئے خاتم النبیین رحمۃ اللعالمین کے سامنے زانوئے ادب نہ کرنے کی ضرورت

محسوس ہوگی۔ ورنہ قرآن مجید پورے طور پر نہ تو سمجھ میں آئے گا اور نہ اس پر اللہ تعالیٰ کی منشاء کے مطابق عمل ہی ہو سکیگا

نتیجہ

مذکورہ صدر سطور کا نتیجہ یہ نکلے گا۔

ذوالفضل العظیم۔ اللہم اجعلنا منہم۔

## ثبوت دوم

وَيُزَكِّيهِمْ

سورۃ الجمعہ رکوع ۷ پارہ ۲۸

ترجمہ۔ اور ان کو پاک کرتا ہے۔ ثبوت اول میں تعلیم کا ذکر تھا کہ آپ لوگوں کو اللہ تعالیٰ کی کلام کا مطلب سمجھاتے ہیں۔ حضور انور کی برکت سے

دو قسم کی پاکیزگی حاصل ہوتی ہے۔ پہلی آپ کی صحبت کی برکت سے انسانوں کے اندر امراض روحانی (مثلاً۔ حسد۔ کبر۔

ریاء) سے پاک ہو جاتے ہیں اور دوسری انسان کے اعمال کی پاکیزگی کی تعلیم ہوتی ہے۔ یعنی انسان کے تمام اعمال صالحہ کے متعلق ایسی ہدایات دیتے جن کی برکت سے انسان کے ہر عمل کے اندر

وہ صلاحیت پیدا کر دیتے ہیں۔ جس کو ملحوظ رکھ کر کام کیا جائے۔ تو اللہ تعالیٰ کے فضل سے امید واثق ہو جاتی ہے۔

کہ اللہ تعالیٰ اسے قبول فرما ہی لے گا۔

ترکیب نمبر اول میں حضور کی کامیابی پر

## قرآن مجید کی شہادت

رَبِّ الَّذِينَ آمَنُوا وَعَمِلُوا الصَّالِحَاتِ أُولَٰئِكَ هُمُ خَيْرُ النَّبِيِّينَ ۖ جَزَاءُ لَهُمْ عِنْدَ رَبِّهِمْ جَنَّاتُ عَدْنٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا ۖ اطَّرَعُوا فِيهَا مِنْ رِجْوَاهُ ۚ ذَٰلِكَ جَزَاءُ الَّذِينَ كَانُوا يَعْمَلُونَ

ترجمہ۔ بیشک جو لوگ ایمان لائے۔ اور نیک کام کئے۔ یہی لوگ بہترین مخلوقات ہیں۔ ان کا بدلہ ان کے رب کے ہاں ہمیشہ رہنے کے بہشت ہیں۔ ان کے نیچے نہریں بہتی ہوں گی وہ ان میں ہمیشہ ہمیشہ رہیں گے۔ اللہ ان سے راضی ہوا۔ اور وہ اس سے راضی ہوئے۔ یہ اس کے لئے ہے جو اپنے رب سے ڈرتا ہے۔

ان آیات کا مصداق نمبر اول

## صحابہ کرام ہی تو ہیں

معلوم ہوا کہ رسول اللہ صلی اللہ علیہ وسلم کی صحبت میں صحابہ کرام کا ظاہر اور باطن ایسا پاک ہو گیا ہے کہ اللہ تعالیٰ ان سے راضی ہو گیا ہے۔ ورنہ اگر ان کے اندر حسد۔ کبر۔ ریا جیسی مہلک روحانی بیماریاں موجود ہوتیں تو ان کو فی اللہ جہنم کا

کہ جو شخص بھی سچا اور اصلی مسلمان بننا چاہے اسے قرآن مجید کو اپنا دستور العمل بنانا ہی پڑے گا۔ اور اس چیز کو تسلیم کرنے کے بعد قیامت تک پیدا ہونے والی نسل انسانی میں سے جو لوگ اللہ تعالیٰ کو باطنی کرنا چاہیں گے ان کے لئے قرآن مجید کا اتباع لازمی ہوگا کیونکہ

قرآن مجید ہی تو شاہنشاہ حقیقی کا دنیا میں نازل کردہ دستور العمل اور قانون سلطنت ہے۔ اور اس کو دستور العمل انسانیت تسلیم کرنے کے بعد پھر حضور انور کے سامنے زانوئے ادب نہ کرنے پڑیں گے۔

تاکہ اس دستور العمل میں جو اللہ تعالیٰ کا منشا اور مراد ہے۔ وہ سمجھیں۔ اس کے بعد اس پر عمل کریں۔ اور انسانوں کی یہ حاجت قیامت تک رہے گی کیونکہ

اللہ جل شانہ نے اس قرآن مجید کی حفاظت کا قیامت تک ذمہ لیا ہوا ہے۔

## لہذا

نتیجہ یہ نکلیگا۔ کہ قیامت تک پیدا ہونے والے انسانوں کو قرآن مجید کا مطلب سمجھانے کے لئے اللہ تعالیٰ احادیث نبویہ علیٰ صاحبہا الصلوٰۃ والسلام کو محفوظ رکھیگا۔

اور جن حضرات کو اللہ تعالیٰ علم حدیث کی حفاظت کا ذریعہ اور آلہ کار بنائے گا۔ یہ ان کی خوش قسمتی ہوگی۔

وَذَٰلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ



ارشاد ہوتا ہے

ترجمہ - اللہ تعالیٰ کی بارگاہ میں اعمال کا مدار نیتوں پر ہے۔ پس جس شخص کی (وطن و دیار سے) ہجرت اللہ اور اس کے رسول کی طرف ہو۔ تو اس کی ہجرت اللہ اور اس کے رسول کی طرف ہی ہے۔ اور جس شخص کی (وطن و دیار سے) ہجرت دنیا کی خاطر ہے۔ کہ دوسری جگہ جائزہ دنیا حاصل کرے۔ یا عورت کی خاطر ہے کہ وہاں جائزہ سے اس سے نکاح کر لے گا۔ پس اس کی ہجرت اسی کی طرف ہوگی جس کی طرف اس نے ہجرت کی ہے۔

*J. L.*

یہ ہے کہ انسان کے تمام اعمال کے اچھے یا بُرے ہونے کا معیار خود انسان کی اپنی نیت ہے۔ اگر اس عمل میں اللہ تعالیٰ اور اس کے رسول کی رضا مطلوب ہے۔ تو وہ کام اللہ تعالیٰ اور اس کے رسول کی رضا طلبی کے لئے خیال کیا جائے گا۔ اور اگر اس میں اللہ تعالیٰ کی رضا اور رسول اللہ صلی اللہ علیہ وسلم کا اتباع مد نظر نہیں ہے۔ تو پھر وہ کام نہ نیکی میں شمار ہوگا۔ اور نہ اس کا کوئی اجر ہی ملے گا۔ بلکہ اگر وہ کام اللہ تعالیٰ اور رسول اللہ صلی اللہ علیہ وسلم کی مرضی کے خلاف ہے۔ تو سزا بھی ملے گی۔

لنا

ہر گناہ گو مسلمان کا فرض ہے کہ پہلے  
نیّت کو درست کر کے کام شروع کرے۔

1

اگر نیت پاک نہیں ہے تو بجائے  
اس کے کہ اس شخص کو ثواب ملے۔  
اُلٹا مومن کی بجائے منافق کا لقب ملے۔  
عَنْ أَبِي هُرَيْرَةَ قَالَ قَالَ رَسُولُ اللَّهِ  
صَلَّى اللَّهُ عَلَيْهِ وَسَلَّمَ آيَةُ الْمُنَافِقِ ثَلَاثٌ  
رَأَى مُسْلِمًا وَإِنْ صَامَ وَصَلَّى وَزَعَمَ أَنَّهُ  
مُسْلِمٌ ثُمَّ أَتَقَفَا إِذَا حَدَّثَ كَذَبَ وَإِذَا  
وَعَدَ أَخْلَفَ وَإِذَا أَتَاهُ امْتَنَحَ -

توجہ دے۔ اپنی تحریر سے روایت ہے۔  
 کہا رسول اللہ صلی اللہ علیہ وسلم نے  
 فرمایا۔ منافق کی تین علامتیں ہیں (یہاں)  
 تک تو امام بخاری امام مسلم متفق ہیں  
 اس کے بعد مسلم نے یہ الفاظ اپنی  
 روایت میں زیادہ تحریر فرمائے ہیں اور  
 اگرچہ روزہ رکھے۔ اور نماز پڑھے اور  
 یہ خیال کرے کہ وہ مسلمان ہے۔  
 پھر دونوں (بخاری اور مسلم) نے ان  
 چیزوں پر اتفاق کیا ہے۔ جب بات  
 کہے تو جھوٹ بولے۔ اور جب وعدہ  
 کرے تو وعدہ خلافی کرے۔ اور جب  
 امین بنایا جائے تو خیانت کرے۔

## نماز کے متعلق ہدایات ترکیبہ

1

عَنْ أَبِي ذَرٍّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَزَالُ اللَّهُ عَزَّوَجَلَّ مُقْبِلًا عَلَى الْعَبْدِ وَهُوَ فِي صَلَاتِهِ مَا لَمْ يَلْتَفِتْ فَإِذَا لَتَفَتَ انْصَرَفَ عَنْهُ رواه احمد و ابوداؤد والنسائي والدارمي ترجمہ۔۔ ابی ذرؓ سے روایت ہے۔ کہا رسول اللہ صلی اللہ علیہ وسلم نے فرمایا۔ کہ خداوند بزرگ و برتر برابر بندہ کی طرف متوجہ رہتا ہے۔ جبکہ وہ نماز میں ہوتا ہے۔ جب تک کہ نماز پڑھنے والا ادھر ادھر نہ دیکھے۔ پھر جب ادھر ادھر دیکھا اللہ اس سے اپنی توجہ ہٹا لیتا ہے۔

١٥٦

یہ ہے کہ رسول اللہ صلی اللہ علیہ وسلم  
اپنی امت کو نماز کو غیر کے

خیال سے پاک رکھ کر بارگاہ الہی میں پیش کرنے کی ہدایت فرما رہے ہیں اور دھمکی دی ہے۔ کہ اسے عازمی اگر تم نے اللہ تعالیٰ سے خیال ہٹا کر دوسری طرف توجہ کی تو اللہ تعالیٰ بھی اپنی توجہ ہٹالے گا۔ یعنی وہ نماز قبول نہیں ہوگی۔

4

عَنْ أَبِي هُرَيْرَةَ أَنَّ رَجُلًا دَخَلَ  
الْمَسْجِدَ وَرَسُولُ اللَّهِ صَلَّى اللَّهُ عَلَيْهِ وَسَلَّمَ  
جَالِسٌ فِي نَاحِيَةِ الْمَسْجِدِ فَصَلَّى ثُمَّ جَاءَ  
فَسَلَّمَ عَلَيْهِ فَقَالَ لَهُ رَسُولُ اللَّهِ صَلَّى اللَّهُ  
عَلَيْهِ وَسَلَّمَ وَعَلَيْكَ السَّلَامُ ارْجِعْ فَصَلِّ  
فَإِنَّكَ لَمْ تُصَلِّ فَرَجِعَ فَصَلَّى ثُمَّ جَاءَ فَسَلَّمَ  
فَقَالَ وَعَلَيْكَ السَّلَامُ ارْجِعْ فَصَلِّ فَإِنَّكَ  
لَمْ تُصَلِّ فَقَالَ فِي الثَّلَاثَةِ أَوْ فِي الْبَتَّةِ أَجِدُهَا  
عَلَيْهِ يَا رَسُولَ اللَّهِ فَقَالَ إِذَا قُمْتَ إِلَى الصَّلَاةِ  
فَاسْبِغِ الوُضُوءَ ثُمَّ اسْتَقْبِلِ الْقِبْلَةَ فَكَبِّرْ ثُمَّ  
اقْرَأْ بِمَا تيسَّرَ مَعَكَ مِنَ الْقُرْآنِ ثُمَّ ارْكَعْ  
حَتَّى تَطْمِئِنَّ رَأْسُكَ ثُمَّ ارْفَعْ حَتَّى تَسْتَوِيَ  
قَائِمًا ثُمَّ اسْجُدْ حَتَّى تَطْمِئِنَّ سَاجِدًا ثُمَّ  
ارْفَعْ حَتَّى تَطْمِئِنَّ جَالِسًا ثُمَّ اسْجُدْ حَتَّى  
تَطْمِئِنَّ سَاجِدًا ثُمَّ ارْفَعْ حَتَّى تَطْمِئِنَّ جَالِسًا  
وَفِي رَوَايَةٍ ثُمَّ ارْفَعْ حَتَّى تَسْتَوِيَ قَائِمًا ثُمَّ  
افْعَلْ ذَلِكَ فِي صَلَاتِكَ كُلِّهَا مَتَّفِقٌ عَلَيْهِ

ترجمہ۔ ابی ہریرہؓ سے روایت ہے کہ رسول اللہ صلی اللہ علیہ وسلم مسجد کے ایک کونے میں تشریف رکھتے تھے کہ ایک شخص مسجد میں آیا اور نماز پڑھی۔ پھر حضورؐ کی خدمت میں حاضر ہو کر سلام کیا۔ حضورؐ نے سلام کا جواب دے کر فرمایا۔ جا اور پھر نماز پڑھ۔ اس لئے کہ تو نے نماز نہیں پڑھی۔ وہ شخص واپس گیا اور پھر نماز پڑھی۔ اور اس کے بعد حضورؐ کی خدمت میں حاضر ہو کر سلام کیا۔ آپ نے سلام کا جواب دے کر فرمایا۔ جا اور پھر نماز پڑھ۔ اس لئے کہ تو نے نماز نہیں پڑھی۔ اسی طرح تین مرتبہ ہوا۔ تیسری مرتبہ یا اس کے بعد اس شخص نے عرض کیا۔ یا رسول اللہ مجھ کو بتلایئے میں کس طرح نماز پڑھوں۔ آپ نے فرمایا کہ جب تو نماز کے لئے تیار ہو۔ تو اچھی طرح وضو کر۔ پھر قبلہ رخ کھڑے ہو کر اللہ اکبر کہہ۔ پھر قرآن میں سے جس قدر یاد ہو پڑھ۔ پھر رکوع کر طہانیت کے ساتھ۔ پھر سر اٹھا۔ یہاں تک کہ سیدھا ہو جائے۔ پھر سجدہ کر طہانیت کے ساتھ







ترجمہ - عرباض بن ساریہ سے روایت ہے کہ ایک روز رسول اللہ صلی اللہ علیہ وسلم نے ہمارے ساتھ نماز پڑھی۔ پھر آپ ہماری طرف منہ کر کے بیٹھ گئے۔ اور ہم کو نہایت مؤثر الفاظ میں نصیحت کی کہ ہماری آنکھوں سے آنسو جاری ہو گئے۔ اور دلوں میں خوف خدا پیدا ہو گیا۔ پس ہم میں سے ایک شخص نے عرض کی۔

یا رسول اللہ (شاہد) یہ آخری وصیت ہے پس آپ ہم کو کچھ اور نصیحت فرمائیے آپ نے فرمایا میں تم کو وصیت کرتا ہوں کہ تم اللہ سے ڈرتے رہو۔ اور نصیحت کرتا ہوں تم کو سننے اور اطاعت کرنے کی اگرچہ تم کو حبشی غلام کی اطاعت کرنی پڑے پس تم میں سے جو شخص میرے بعد زندہ رہا۔ پھر قریب ہے کہ وہ بہت سا اختلاف دیکھے گا۔ ایسی حالت میں تم پر لازم ہے کہ میرے اور ہدایت یافتہ خلفاء راشدین کے طریقہ کو مضبوط پکڑے رہو۔ اسی کو مضبوط پکڑو۔ اور اسی کو دانتوں سے مضبوط پکڑے رہو۔ اور تم دین میں نئی باتیں پیدا کرنے سے بچو۔ اس لئے کہ ہر نئی بات بدعت ہے اور ہر بدعت گمراہی ہے + اس حدیث میں حضور انور نے اختلاف کے وقت

### اپنی اور اپنے خلفاء راشدین کی سنت

کی تابعداری کا حکم فرمایا ہے۔ اس سے صاف ظاہر ہے کہ قرآن شریف کے ساتھ ساتھ آپ کی سنت اور آپ کے خلفاء راشدین کی سنت کا لحاظ رکھ کر ہمیں قرآن مجید پر عمل کرنا چاہئے۔ تاکہ کہیں ایسا نہ ہو جو اس صورت میں بجائے ہدایت یافتہ ہونے کے ہم گمراہ ہوں گے۔ لہذا ثابت ہو گیا کہ

### رسول اللہ صلی اللہ علیہ وسلم کی سنت

کا لحاظ رکھنا ہر مسلمان کا فرض عین ہے۔ اور یہ بھی ثابت ہو گیا کہ ہر مسلمان کو رسول اللہ صلی اللہ علیہ وسلم کی حدیث کی ویسے ہی ضرورت ہے۔ جس طرح کہ قرآن مجید کی ضرورت ہے۔ ان دونوں چیزوں کا چولی دامن والا ساتھ ہے۔

وما علینا الا البیاض واللہ یمدی من یشاء الی صراط مستقیم

کے لئے ترکیب فرمایا۔ کہ اگر اس طرح کرو گے تو یہ ثواب ہو گا اور اگر اس کے خلاف کرو گے تو یہ نقصان ہو گا۔

### برادران اسلام

آپ نے ملاحظہ فرمایا۔ کہ نماز۔ روزہ حج وغیرہ جو فرائض دین اسلام ہیں۔ ان کے متعلق آنحضرت صلی اللہ علیہ وسلم نے کیسی عجیب عجیب ہدایات فرمائی ہیں۔ کہ اگر انہیں اس طرح ادا کرو گے تو فرض ادا ہو جائے گا۔ اور اللہ تعالیٰ بھی راضی ہو جائے گا۔ اور اس کے خلاف کیا۔ تو فرض بھی ذمہ سے ساقط نہیں ہو گا۔ اور اللہ تعالیٰ بھی راضی نہیں ہو گا۔

### کیا کوئی شخص

حضور انور کی ان ہدایات کو نظر انداز کر سکتا ہے اور اگر کرے گا۔ تو کیا اس کے اعمال بارگاہ الہی میں قبول ہونگے اور جنت میں جاسکے گا۔

### ہرگز نہیں

لہذا ثابت ہوا کہ اللہ جل شانہ کی طرف سے جو احکام قرآن مجید میں نازل ہوں۔ ان کے متعلق مزید ہدایات جو سید المرسلین رحمۃ للعالمین کی طرف سے عائد ہوں ان کا ماننا بھی فرض عین ہے ورنہ بجائے اس کے کہ اللہ تعالیٰ کو انسان راضی کرے۔ ناراض کر بیٹھے گا۔ اور سچا بہشت میں داخل ہونے کے دوزخ میں داخل ہو گا۔ اسی ضرورت کے اشد ہونے کے باعث

### رسول اللہ صلی اللہ علیہ وسلم کا اعلان

ملاحظہ ہو۔ (عن العرباض بن ساریہ قال قال رسول اللہ صلی اللہ علیہ وسلم ذات یوم ثم اقبل علينا وجہہ فوعظنا موعظة بلیغة زرفت منها العیون وحلت منها القلوب فقال رجل یا رسول اللہ کان ہذا موعظة مودع فاوصنا فقال اوصیتم بتقوی اللہ والسمع والطاعة وان کان عبدا حبشیًا فانه من یغش منکم بعدی فسیری اختلافا کثیرا فعلمکم بسنتی وسنة الخلفاء الراشدين النہدین ثم سکتوا بها وعظموا علیہا بالنواجذ وایاکم ومحدثات الامور فان کل محدث بدعة وکل بدعة ضلالة رواہ احمد ابو داود والترمذی وابن ماجہ الا اھکمال یدکر

تو اس کے دس گناہ معاف کر دیئے جائینگے اور اس کے نامہ اعمال میں دس نیکیاں لکھی جائیں گی۔ اور اس کے دس درجے بلند ہو جائیں گے۔ اور جس شخص نے طواف کیا۔ اور طواف کی حالت میں بات (بھی کسی سے) کی تو وہ رحمت کے دریا میں اپنے پاؤں سے داخل ہوتے ہو۔

### حاشیہ شیخ مولانا عبدالحق رحمۃ اللہ علیہ

ان یتکلم بعذر ذکر اللہ مع ذلک یتکون له ثواب لکن یتکون کالتائین فی الرحمة برجلین و اسفل بدتہ لکونہ عالمًا و عابدًا ولا یبلغ الرحمة الا اعلیٰ لکونہ بعذر ذکر اللہ و اذا لم یتکلم الا بذكر اللہ یتغرق فی بحر الرحمة من قدمہ الی راسہ ومن اسفلہ الی اعلیٰ هکذا یتکلم فی القلب معنی الحدیث واللہ اعلم ترجمہ - مذکورہ صدر حدیث شریف پر حضرت مولانا شیخ الحدیث مولانا عبدالحق صاحب رحمۃ اللہ علیہ محدث دہلوی تحریر فرماتے ہیں۔ اگر طواف میں اللہ کے ذکر کے سوا کوئی کلام کرے گا۔ تو بھی اس کو طواف کا ثواب تو مل ہی جائے گا۔ لیکن وہ ایسا ہو گا۔ جس طرح کہ رحمت کے دریا میں اپنے دونوں پاؤں سے داخل ہونے والا اور اپنے نیچے کے دھڑ سے داخل ہونے والا کیونکہ وہ شخص جاننے والا اور عبادت کرنے والا (یعنی طواف کرنے والا) تو ہے ہی اور اس کے وجود کے اوپر والے حصے کو رحمت نہیں پہنچتی۔ بسبب ہونے اس کے طواف کے سوائے ذکر اللہ کے (یعنی چونکہ اللہ تعالیٰ کے ذکر کے سوا اور باتیں بھی کی ہیں) فرماتے ہیں) اسی طرح دل میں یہ بات آتی ہے۔

### یعنی

اگر طواف میں سوائے اللہ تعالیٰ کے ذکر کے اور کوئی بات نہ کرتا۔ تو گویا کہ اس کا سارا وجود رحمت کے دریا کے اندر ہوتا۔ اب ایسا ہے جس طرح رحمت کے دریا کے اندر فقط اس کے پاؤں ہیں۔ باقی وجود باہر ہے۔

### حاصل

یہ نکلا۔ سید المرسلین علیہ الصلوٰۃ والسلام نے طواف کے متعلق طواف کرنے والے

حاکم تم قرآن مجید سے جو عجیب سے رسول اللہ صلی اللہ علیہ وسلم کے خلاف بات



مجلس کا منعقدہ جمعرات مورخہ ۲۴ صفر المظفر ۱۴۲۸ھ مطابق الستمبر ۱۹۵۸ء

آج ذکر کے بعد محذومنا و مرشدنا حضرت مولانا احمد علی صاحب مدظلہ العالی نے مندرجہ ذیل تقریر فرمائی۔

بِسْمِ اللَّهِ الرَّحْمَنِ الرَّحِيمِ - اَلْحَمْدُ لِلّٰهِ وَكَفَى وَسَلَامٌ عَلٰی عِبَادِهِ الَّذِیْنَ اصْطَفٰ - اِنَّا

## اللہ تعالیٰ ہم پر کرم فرمائے کہ ہم اپنے دروازہ پر کچھ دینے کے لئے بلاتے ہیں

وَعَايِجْہَ کہ اللہ تعالیٰ مجھے اور آپ کو اس کے دروازہ سے کچھ لینے کی توفیق عطا فرمائے ہم اللہ تعالیٰ کے دروازہ پر یہ لینے کے لئے آتے ہیں آتے ہیں کہ ہماری زندگی کا ہر لمحہ اللہ تعالیٰ کی رضا کے مطابق صرف ہو۔ اور ہمارا خاتمہ ایمان کامل پر ہو۔ میں جو کچھ عرض کیا کرتا ہوں۔ اسی نقطہ نگاہ سے عرض کیا کرتا ہوں اس کو گوشت ہوش سے سُنا کیجئے۔ لوح دل پر لکھ کر لے جایا کریں۔ اور اس کے مطابق عمل کرنے کی کوشش کیا کریں۔ انشاء اللہ اس طرح سے اصلاح ہو جائے گی۔ میں پہلے کسی مجلس میں عرض کر چکا ہوں کہ اصلاح کا مطلب یہ ہے کہ انسان ظاہر میں احکام الہی کا پابند ہو۔ اور باطن میں اس کی رضا کے سوا کسی کی پروا نہ کرے اس کا حوالہ بھی کئی دفعہ عرض کر چکا ہوں قُلْ اِنَّ صَلَاتِيْ وَنُسُكِيْ وَنَحْيَايَ وَهَمَاتِيْ لِلّٰهِ رَبِّ الْعَالَمِيْنَ ۝ لَا شَرِيْكَ لَهُ ۚ وَبِذَلِكَ اُمِرْتُ ۚ وَاَنَا اَوَّلُ الْمُسْلِمِيْنَ ۝

سورہ انفام رکوع ۱۵ پادہ ۱۵

ترجمہ۔ کہ دو بیشک میری نماز اور میری قربانی اور میرا جینا اور میرا مرنا اللہ ہی کے لئے ہے۔ جو سارے جہان کا پالنے والا ہے۔ اس کا کوئی شریک نہیں اور مجھے اسی کا حکم دیا گیا تھا۔ اور میں سب سے پہلا فرمانبردار ہوں۔

یہ آنحضرتؐ کی مبارک زندگی کا نصب العین ہے۔ آپ ہمارے لئے نمونہ ہیں۔ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ ۖ اَلَا يَرٰۤی سُوْرَةُ الْاٰحْزَابِ ع ۙ

ترجمہ۔ البتہ تمہارے لئے رسول اللہ میں اچھا نمونہ ہے۔ جو رسول اللہ صلی اللہ علیہ وسلم کی زندگی کا نصب العین ہے۔ وہی ہماری زندگی کا ہونا چاہئے۔ حضورؐ کی زبان مبارک سے ارشاد ہو رہا ہے۔ وَاَنَا اَوَّلُ الْمُسْلِمِيْنَ - اب مسلمان وہ ہے جس کی

زندگی کا نصب العین یہ ہو۔ یہ قاعدہ کلیہ ہے کہ غیر ضروری کو ضروری پر قربان کر دیا جاتا ہے۔ ضروری کو غیر ضروری پر قربان نہیں کیا جاتا۔ مثلاً ایک شخص کو باہر سے عدالت میں شہادت کے لئے لاہور طلب کیا گیا ہے۔ اس کو جو سمن بھیجا گیا ہے۔ اس میں لکھا ہوا ہے کہ آپ فلاں تاریخ کو شہادت کے لئے ۹ بجے صبح سے ۴ بجے شام تک عدالت میں حاضر رہیں۔ اس شخص کی لاہور میں آمد کا مقصد عدالت میں شہادت دینا ہے۔ وہ لاہور میں آنے کے بعد سب کچھ کرے گا۔ کھانا بھی کھائے گا رات کو چار پانی پر سوئے گا بھی۔ لیکن جب کوئی اس سے پوچھے گا کہ آپ کیسے آئے تو وہ یہی جواب دے گا کہ شہادت کے لئے آیا ہوں وہ پہلے شہادت دے گا اس کے بعد کوئی اور کام کرے گا۔ اگر ۹ بجے سے ۴ بجے تک اس کو نیند آئے گی تو نیند کو اسے ترک کرنا پڑے گا۔ اگر اس کا دل چاہتا ہے کہ مشرت پیا جائے لیکن دوکانیں دس بجے کے بعد کھلتی ہیں تو انتظار کرنے نہ بیٹھ جائے گا۔ وہ پہلے عدالت میں شہادت دے گا پھر اور کام کرے گا۔ اس شخص کے لئے شہادت دینا ضروری ہے۔ مشرت پینا یا اور کام کرنا غیر ضروری ہیں۔

میں کہا کرتا ہوں کہ جس عقل سے دُنیا میں کام لیتے ہو، اسی عقل سے اللہ تعالیٰ کے معاملہ میں کام لو گے تو نجات ہو جائے گی۔ ورنہ مارے جاؤ گے لیکن مسلمانوں کی اکثریت جس عقل سے دُنیا میں کام لیتی ہے اس عقل سے اللہ تعالیٰ کے معاملہ میں کام نہیں لیتی۔ مثلاً دُنیا کے معاملہ میں وہ توکل نہیں کرتے۔ پہلے تو وہ سلسلہ اسباب میں ہاتھ ڈالتے ہیں۔ پھر نتیجہ کے لئے اللہ تعالیٰ کے فضل

پر بھروسہ کرتے ہیں۔ لیکن دین کے معاملہ میں سلسلہ اسباب میں ہاتھ نہیں ڈالتے۔ اللہ تعالیٰ ہی پر توکل کرتے ہیں۔ مگر وہ بھٹ دے گا۔

میں پہلے بھی کسی مجلس میں عرض کر چکا ہوں کہ جسمانی امراض کا احساس سب کو ہوتا ہے۔ بچے کے پیٹ میں درد ہو تو اس کو بھی اس کا احساس ہوتا ہے۔ اسی لئے تو وہ روتا ہے۔ لیکن امراض روحانی کا احساس بہت کم لوگوں کو ہوتا ہے۔ مرنے کے بعد تو سب کو احساس ہو جائے گا۔ لیکن ۵

گیا وقت پھر ہاتھ آتا نہیں سدا عیش دوران دکھاتا نہیں امراض روحانی کا ذکر تو قرآن مجید اور حدیث شریف میں آتا ہے۔ لیکن ہماری قرآن دانی کا یہ حال ہے کہ ایک لاکھ میں ایک بھی قرآن کا عالم نہیں ہے۔ قرآن کے عالم سے میری مراد یہ ہے کہ مسلک نبوتؐ پر قرآن کی تعلیم دے اور بشرط یہ کرے کہ آپ معاوضہ دینے بھی تو نہیں لوں گا۔ سورہ الشعراء پر پڑھ کر دیکھئے۔ ہر پیغمبر سے اللہ تعالیٰ نے یہ اعلان کرایا ہے۔

(وَمَا اَسْأَلُكُمْ عَلَيْهِ مِنْ اَجْرٍ اِنْ اُجِرْتُمْ اِلَّا عَلَى رِبِّ الْعَالَمِيْنَ ۝) رکوع ۱۵ پادہ ۱۵

ترجمہ۔ اور میں تم سے اس پر کوئی مزدوری نہیں مانگتا میری مزدوری تو بس رب العالمین کے ذمہ ہے۔

آنحضرت صلی اللہ علیہ وسلم سے بھی اللہ تعالیٰ نے اسی قسم کا اعلان کروایا ہے۔ (قُلْ مَا اَسْأَلُكُمْ عَلَيْهِ مِنْ اَجْرٍ اِلَّا مَا كَانَ لِيْ بِاَمْرِ رَبِّيْ ۝) سورہ الفرقان رکوع ۲۵ پادہ ۱۵

ترجمہ۔ کہ دو میں اس پر تم سے کوئی مزدوری نہیں مانگتا۔ مگر جو شخص اپنے رب کی طرف راستہ معلوم کرنا چاہے اور تم اس زندہ خدا پر بھروسہ رکھو جو کبھی نہ مرے گا۔

جو کسی متولی یا ٹرسٹ سے تنخواہ لے گا وہ کبھی حق نہیں کہہ سکتا۔ فارسی میں کسی نے ٹھیک کہا ہے ۵

آچھ شیراں را کند روباه مزاج

احتیاج است احتیاج است

ترجمہ۔ جو چیز کہ شیروں کو لومڑی کی طرح چاہلوسی سکھا دیتی ہے وہ احتیاج ہے۔ بی اے اور ایم اے کو تو جانے دیجئے انکے نصاب تعلیم میں تو انگریز بے ایمان نے



کلمہ طیبہ بھی نہیں رکھا تھا۔ ان کو قرآن کیسے آسکتا ہے۔ علماء کرام کو بھی قرآن مجید نہیں آتا۔ کیونکہ مدارس عربیہ میں قرآن مجید نہیں پڑھایا جاتا۔ ان کو قرآن شریف سے عبور تو کرایا جاتا ہے۔ لیکن غور و خوض نہیں کرایا جاتا۔ مسلک نبوت پر کام کرنے والا نہ امیر کی اور نہ وزیر کی پروا کرے گا۔ وہ دونوں کے منہ پر مارے گا۔ اور وہ ان سے کہے گا کہ تمہاری دولت تمہیں مبارک ہو۔ تم سے لینے میں میرا ایمان خراب ہوگا۔ تمہاری رعایت کرنی پڑے گی۔ یہ جرات اللہ والوں کی صحبت میں نصیب ہوتی ہے۔ لاہور میں بڑے بڑے عالم ہیں۔ مگر اللہ والوں کی صحبت نصیب نہ ہونے کی وجہ سے ان میں استغنی عن الخلق و احتیاج الی اللہ کا جذبہ نہیں ہے۔ اللہ والے نایاب نہیں ہیں۔ کیا اب ضرور ہیں۔ وہ اتنے قلیل اقل ہیں۔ کہ ان کا ہونا نہ ہونے کے برابر ہے اسے دنیا دارو! تمہیں اللہ والوں کی ضرورت نہیں۔ اگر تمہیں ان کی ضرورت نہیں تو اللہ تعالیٰ ان کو تمہارے ہاں بھجوا کر کیوں ان کی توہین کرائے۔ لاہوری اللہ والوں کے دشمن ہیں۔ سوداگر مال وہاں لاتا ہے جہاں اس کی مانگ ہو۔ جوہری موتی اور جواہرات دیہات میں نہیں لے کر جاتا دیہات میں تو مولیٰ گاجر کے سوداگر جاتے ہیں۔ موتی اور جواہرات انارکلی لاہور اور چاندنی چوک بارا دہلی میں ملتے ہیں۔ کیونکہ راجے ہمارے اور نواب وہاں سیر کے لئے آتے ہیں۔ میں عرض کر رہا تھا کہ ہادی امراض و دوا کا احساس کرتا ہے۔ ہادی وہ ہے جس کے دائیں ہاتھ میں مشعل قرآن ہو۔ اور بائیں ہاتھ میں مشعل حدیث خیر الانام علیہ الصلوٰۃ والسلام ہو۔ میں کہا کرتا ہوں کہ ہادی کامل ہو اور طالب صادق ہو تو رنگ چرھتا ہے۔ طالب صادق کے معنی بھی عرض کیا کرتا ہوں۔ طالب صادق وہ ہے جس کی کامل سے عقیدت ادب اور اطاعت میں فرق نہ آئے۔ جن کو آپ سے عقیدت ادب اور اطاعت نہ تھی وہ رحمۃ للعالمین علیہ الصلوٰۃ والسلام کے دروازہ سے بھی محروم ہی گئے۔ ان کے متعلق اللہ تعالیٰ فرماتے ہیں۔

اَسْتَغْفِرُہُمْ اَوْ لَا تَسْتَغْفِرُہُمْ اِنْ تَسْتَغْفِرْ لَہُمْ سَبْعِیْنَ مَرَّةً کَلَنْ یَغْفِرَ اللّٰہُ لَہُمْ ذَلٰلَتَہُمْ یَاۤیُّہُمْ کُفْرُوۡا بِاللّٰہِ وَرَسُوْلِہٖ وَاللّٰہُ لَا یَهْدِی الْقَوْمَ الضّٰلِّیْنَ ﴿۱۰﴾ سورہ التوبہ رکوع ۳ پارہ ۷

ترجمہ تو ان کے لئے بخشش مانگ یا نہ مانگ اگر تو ان کے لئے ستر دفعہ بھی بخشش مانگے گا تو بھی اللہ تعالیٰ انہیں ہرگز نہیں بخشے گا۔ یہ اس لئے کہ انہوں نے اللہ اور اس کے رسول سے کفر کیا اور اللہ نافرمانوں کو راستہ نہیں دکھاتا۔ اب بھی یہی ہوتا ہے اللہ والوں سے عقیدت۔ ادب اور اطاعت کی نعمت نصیب نہیں وہ محروم ہی رہتے ہیں میں کہا کرتا ہوں۔ کہ موتی ملنے ارزاں جواہرات ملنے ارزاں۔ لیکن اللہ والے ملنے اس سے بھی گراں۔ ویسے تو لاہور میں سوائے اہل حدیث کے حنفیوں کے ہر گھر کا ایک پیر ہوگا۔ مولانا غلام رسول اور مولانا عبد المجید سالک جب روز نامہ ”الغلاب“ لاہور نکالا کرتے تھے تو ان کے اخبار میں روزانہ پیروں کا ذکر ہوتا تھا۔ ان کو روزانہ خط آتے تھے۔ جن میں کھوٹے پیروں کے واقعات بیان ہوتے تھے۔ کبھی کسی عورت کو پیر کے اغوا کر لینے کا ذکر ہوتا تھا اور کبھی پیر کے کسی سے دھوکہ دے کر روپیہ بٹور لے جانے کا ذکر ہوتا تھا۔ لاہوریوں کو اس قسم کے کھوٹے پیروں کی ضرورت ہے۔ جو انہیں اللہ تعالیٰ کے دروازہ کی طرف بلائے۔ کفر اور شرک کی رسموں سے روکے۔ اس کو یہ وہابی کہہ کر بدنام کرتے ہیں۔ یہ ان کی بد بختی ہے۔ اگرچہ وہ نہ ہونے کے برابر ہیں۔ لیکن اللہ تعالیٰ نے اس قسم کے کھرے ہادی بھی بھجوا رکھے ہیں تاکہ قیامت کے دن لاہوری یہ نہ کہنے پائیں

(مَا جَاءَنَا مِنْ شَیْءٍ وَّلَا نَذِیْرٍ)

سورہ المائدہ رکوع ۳ پارہ ۷

ترجمہ۔ ہمارے پاس خوشخبری دینے والا اور ڈرانے والا نہیں آیا۔

ہم اللہ تعالیٰ کے بندے ہیں۔ اور حضور صلی اللہ علیہ وسلم کی امت ہیں۔ اس لئے ہم اس کے ہاتھ میں ہاتھ دیں گے جو کتاب و سنت کی روشنی میں خود چلے اور ہمیں چلائے۔ میں کہا کرتا ہوں کہ اگر ایک شخص آسمان پر اڑتا ہوا نظر آئے۔ اور لاکھوں مرید پیچھے لگا کر لائے اور قبیلہ عالم کہلائے اگر اس کا مسلک کتاب و سنت کے خلاف ہے تو اس کی طرف نگاہ اٹھا کر دیکھنا گناہ ہے۔ اس کی بیعت کرنا حرام ہے اور اگر ہو جائے تو توڑنا فرض عین ہے۔ ورنہ وہ خود بھی جہنم میں جائے گا اور تمہیں بھی ساتھ لے جائے گا۔ آسمان پر جانا کوئی کمال نہیں

حدیث شریف سے ثابت ہے کہ شیاطین آسمان پر جاتے ہیں۔ کتاب و سنت کا اتباع کمال ہے۔ کمال یہ ہے کہ انسان اللہ تعالیٰ کی مرضی کے خلاف نہ کچھ کھائے نہ کچھ پیئے۔ اور نہ کسی سے ملے۔ غرضیکہ اس کی ہر نقل و حرکت اللہ تعالیٰ کی رضا کے ماتحت ہو۔

اس کے متعلق اللہ تعالیٰ خود فرماتے ہیں۔ (لَا تَجِدُ قَوْمًا یُؤْمِنُوْنَ بِاللّٰہِ وَالْیَوْمِ الْاٰخِرِ یُؤْاَدُوْنَ مَنْ حَاذَ اللّٰہُ وَرَسُوْلَہٗ وَّکُوْا فَاِیَّآہُمْ اَوْ اِیْنَاۡہُمْ اَوْ اِخْوَانُہُمْ اَوْ عَشِیْرَتُہُمْ اُولٰٓئِکَ کَتَبَ فِیْ قُلُوْبِہِمْ الْاِیْمَانَ الْاٰیۃ

سورہ المجادلہ رکوع ۳ پارہ ۷

ترجمہ۔ آپ ایسی کوئی قوم نہ پائیں گے۔ جو اللہ اور قیامت کے دن پر ایمان رکھتی ہو اور ان لوگوں سے بھی دوستی رکھتے ہوں جو اللہ اور اس کے رسول کی مخالفت کرتے ہیں۔ گو وہ اُن کے باپ یا بیٹے یا بھائی یا کنبے کے لوگ ہی کیوں نہ ہوں۔ یہی وہ لوگ ہیں جن کے دلوں میں اللہ نے ایمان لکھ دیا ہے

اللہ تعالیٰ تو انسان کی رگوں سے واقف ہے۔ اس لئے وہ ایک ایک رشتہ دار کا ذکر فرما گئے ہیں

جو اللہ کا نہیں وہ ہمارا نہیں۔ خواہ باپ ہو بیٹا ہو بھائی ہو یا برادری کا فرد ہو۔ جو اللہ کا ہے خواہ وہ پرایا ہے تو وہ ہمارا ہے۔ جس کو ہر کام میں اللہ کی رضا مقصود نہیں وہ ہمارا ہو کیسے سکتا ہے۔ اس آئینہ میں اپنا منہ دیکھا کیجئے۔ اگر ہادی کی صحبت میں مدت مدید تک رہ کر ایمان پختہ نہیں ہوا تو خالہ بے ایمان بنا دیتی ہے۔ نانی بے ایمان بنا دیتی ہے۔ وہ خلاف شرع رسمیں کروا کر بے ایمان بنا لیتی ہیں۔

میں پہلے بھی کسی مجلس میں عرض کر چکا ہوں کہ صحت روحانی بحال ہونے کے بعد بھی بگڑ جاتی ہے۔ صحت روحانی ہادی کی صحبت میں بحال ہوتی ہے طبیب روحانی لاکھوں میں کوئی ہوتا ہے۔ اگر ایک لاکھ میں ایک طبیب روحانی ہوتا تو لاہور کی ۱۴ لاکھ آبادی میں ۱۴ تو ہوتے۔ اگر یہاں ۱۴ ہوتے تو لاہور چمک اٹھتا۔ اول تو ہادی کا پایا جانا کارے دارد۔ اگر مل جائے تو اس سے ہر شخص استفادہ نہیں کر سکتا۔ عقیدت۔ ادب اور اطاعت سے ہادی کی صحبت میں رہنے سے صحت روحانی بحال



# قرآن عزیز

(جناب عبدالخالق صاحب شاہد)

یہ آنحضرت صلی اللہ علیہ وسلم کا سب سے بڑا معجزہ ہے۔ جو قیامت تک رہے گا۔ اور جس میں کوئی دنیاوی طاقت ایک زیر زبر بھی کم و بیش نہیں کر سکتی۔ فصاحت و بلاغت میں تمام آسمانی و دنیاوی کتابوں سے بڑھا ہوا ہے۔ ہر نماز میں قرآن کی ایک آیت کے برابر پڑھنا فرض اور تین آیتوں کے برابر پڑھنا واجب ہے۔ قرآن مجید کو بے وضو ہاتھ لگانا گناہ ہے۔ حیض و نفاس والی عورت کو قرآن مجید کی تلاوت کی اجازت نہیں۔

اس مقدس آسمانی کتاب میں ۸۶۴۳ کلمات، ۳۲۰۲۶۰۰ حرف، ۳۹۵۸۲ زبیریں، ۸۸۰۴ پیش، ۳۵۲۴۳ زبیریں، ۱۷۷۱ بدیں، ۱۲۵۳ شذیں، ۱۰۵۶۸۴۸ تباہات، ۱۱۴ سورثیں، ۵۴۰ رکوع، ۲۲۳ کوئی عشر، ۶۲۳ بصری، ۸۴۷ کوئی نصف، ۱۲۴۶ بصری، کوئی آیتیں ۶۲۳۶، بصری ۶۲۱۶، شامی ۶۲۵۰، ۶۲۱۲ کی عراقی ۶۲۱۴ اور عام آیتیں ۶۶۶۶ ہیں۔ اور متاخرین کے نزدیک معافے ۱۸، متقدمین کے نزدیک ۱۶، اخلاقی سجدے ۱۵ ہیں۔ اور ۱۴، ۲۸۸۷۲، ب ۱۴۲۵، ت ۱۱۹۹، ث ۱۲۶۶، ج ۳۲۷۳، ح ۹۷۳، خ ۲۴۱۶، ۵۶۶۲، ۵۶۶۶، ۵۸۹۱، س ۵۸۹۱، ش ۲۲۵۳، ص ۲۰۱۳، ض ۱۶۰۷، ط ۱۲۷۴، ظ ۸۴۲، ع ۹۳۲۰۰، غ ۲۲۰۸، ف ۶۸۱۳، ق ۲۶۵۲۲، ل ۲۲۳۲، م ۲۶۵۲۲، ن ۲۲۵۶۰، ۲۵۵۳۶، ۱۹۰۷، ۳۷۲۰، ۳۷۲۰، ۲۵۹۱۹، مرتبہ شامل ہیں۔

ایک حدیث میں ہے کہ قرآن شریف سات دن میں ختم کرنا چاہیے۔ اس سے زیادہ عرصہ مناسب نہیں قرآن مجید پڑھنے کے بعد دعا مانگنی چاہئے۔ خدا یا تمام برحق کو قرآن

بیٹھ اور اپنے گناہوں پر رو۔ یہ نجات کا پروگرام ہے۔ بیشک روٹی کمانے کے لئے کوئی پیشہ اختیار کرے لیکن اس کے بعد تسبیح لے کر مسجد میں یا گھر میں بیٹھئے۔ پھر فضول *DISCUSSION* میں وقت کیوں ضائع کرتے ہو۔ تمہیں غیر متعلقہ کاموں سے کیا تعلق ہے۔ اللہ تعالیٰ مجھے اور آپ کو استقامت عطا فرمائے۔ آمین۔ ایمان اور اسلام اس کا فضل ہے۔ وہ جب چاہے چھین لے۔ اے اللہ! ہم تجھ سے دعا کرتے ہیں کہ جب تو نے اپنے فضل سے ہمیں ایمان اور اسلام عطا فرمایا ہے تو یہ دونوں چیزیں ہمارے پاس رہتے دینا۔ کسی گناہ کی وجہ سے چھین نہ لینا۔

بحقینہ احادیث الرسول صلوٰۃ علیہ وسلم سے آگے اللہ سخاوت کرنے والوں میں سب سے زیادہ سخی ہے۔ پھر آدم کی اولاد میں سب سے بڑا سخی ہیں ہوں۔ اور میرے بعد سب سے بڑا سخی وہ شخص ہو گا جس نے علم کو سیکھا اور اس کو پھیلایا۔ یہ شخص قیامت کے دن ایک امیر یا ایک جماعت کی (شان و شکوہ) طرح آئے گا۔ (بیہقی)

## دو حریصوں کا بیان

عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ يَقُولُ: لَا يَشْبَعُ مَنْهُومٌ فِي الْعِلْمِ وَلَا يَشْبَعُ مَنْهُومٌ فِي الدُّنْيَا لَا يَشْبَعُ مَنْهُومٌ رَوَى الْبَيْهَقِيُّ الْأَعْلَمِيُّ فِي الْمَدَائِنِ وَقَالَ قَالَ الْإِمَامُ أَحْمَدُ فِي حَدِيثِ أَبِي الدَّوْدِ هَذَا أَهْلٌ مَشْهُومٌ فِيْمَا بَيْنَ النَّاسِ وَلَيْسَ إِسْنَادٌ صَحِيحٌ

انس بن مالک کا بیان ہے کہ نبی صلی اللہ علیہ وسلم نے فرمایا۔ دو ایسے حریص ہیں جن کا پیٹ (کبھی) نہیں بھرتا ایک تو علم کا حریص کہ علم سے اس کا پیٹ کبھی نہیں بھرتا۔ اور دوسرا دنیا کا حریص کہ دنیا سے اس کا پیٹ کبھی نہیں بھرتا

(مذکورہ بالا تینوں حدیثیں) بیہقی نے شعب الایمان میں روایت کی ہیں۔ اور اس حدیث اسناد صحیح ہے۔

پڑھنے اور اس پر عمل کرنے کی توفیق عطا فرما۔ آمین یا اللہ العالمین۔

ہو جاتی ہے۔ پھر اللہ تعالیٰ ایک قدم اور ایک ایک سنٹ کی قیمت دیتے ہیں۔ ۵ رمضان مولا برہمہ اوسلے یہ صحت روحانی کی بحالی ہے۔ لیکن اس کو قائم رکھنا مشکل ہے۔ ہادی کی صحت میں گئے تو صحت روحانی بحال ہو گئی۔ بازار میں گئے بلا ساختہ کسی نوجوان بے پروا لڑکی پر نظر پڑی۔ تو بگڑ گئی۔ میں ایک شخص کا واقعہ ذکر کیا کرتا ہوں جو اس نے مجھے خود سنایا۔ ان کا بیان ہے کہ اللہ اللہ کرنے کی برکت سے اس کے دل میں ایک چراغ روشن تھا۔ وہ کہتے ہیں کہ ایک دن میں پانی والے تالاب کی طرف سے آ رہا تھا۔ سنہری مسجد کے قریب ایک خوبصورت نوجوان دوشیزہ لڑکی سامنے آئی۔ میری نظر کا اس پر پڑنا تھا کہ وہ چراغ بجھ گیا۔ پھر آج تک روشن نہیں ہوا۔ اللہ تعالیٰ تو اتنا نازک مزاج محبوب ہے۔ کہ غمبیر پر نظر پڑ جائے تو وہ ناراض ہو جاتا ہے۔ اللہ تعالیٰ میری اور آپ کی صحت روحانی ہمیشہ بحال رکھے۔ آمین یا اللہ العالمین اگر خدا نخواستہ کسی وجہ سے بگڑ جائے تو اس کو دوبارہ بحال کرنے کی توفیق عطا فرمائے۔ صحت کی بحالی کی تدبیر اللہ تعالیٰ نے خود ارشاد فرمائی۔ وَاصْبِرْ نَفْسَکَ مَعَ الَّذِیۡنَ یَدْعُوۡنَ رَبَّہُمۡ بِالْغَدَاۃِ وَالْعَشِیِّ ۚ یَدْعُوۡنَہٗمْ وَلَا تَعْدُ عِیۡنُکَ عَنْہُمۡ ۚ تَرِیۡدُ زِیۡنَۃَ الْحَیٰوِۃِ الدُّنْیَا سورہ کف رکوع ۷۷ پارہ ۷

ترجمہ۔ تو ان لوگوں کی صحبت میں رہ جو صبح اور شام اپنے رب کو پکارتے ہیں۔ اسی کی رضامندی چاہتے ہیں۔ اور تو اپنی آنکھوں کو ان سے نہ ہٹا کہ تو دنیا کی زندگی کی زینت تلاش کرنے لگ جائے۔

اگر ایسی جماعت مل جائے تو ان کی صحبت میں بیٹھئے۔ اگر جماعت نہ ملے۔ اور کوئی اللہ کا ایسا بندہ مل جائے تو اس کی صحبت کو غنیمت جانئے۔ اگر دونوں میں سے کوئی نہ ملے تو پھر حضور کے اس ارشاد پر عمل کیجئے۔

عَنْ عَقَبَةَ بْنِ عَامِرٍ قَالَ لَقِیْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقُلْتُ مَا النَّجَاحُ فَقَالَ عَلَیۡکَ لِسَانُکَ وَالِیَسَعُکَ

وَابَدَّ عَلَی خَطِیۡبِکَ۔ رواہ احمد والترمذی ترجمہ۔ عقبہ بن عامر کہتے ہیں میں رسول اللہ صلی اللہ علیہ وسلم کی خدمت میں حاضر ہوا۔ اور عرض کی نجات کیا ہے۔ پس آپ نے فرمایا۔ اپنی زبان کو قابو میں رکھ۔ گھر میں



# اقوال زہیں

(از جناب شیخ عبدالحکیم لاہور)

- ۱۱۶۔ ہر مذہب اور ملت کے بزرگوں کی عزت کرنا تمہارا فرض ہے۔
- ۱۱۸۔ دشمنوں کے بزرگوں کی عزت کرنا گویا اپنے بزرگوں کی عزت کرنا ہے۔
- ۱۱۹۔ ہر بات میں سادگی اور عفاف کو پسند کرو۔
- ۱۲۰۔ محنت کو ہمیشہ یاد رکھو انسان کو گناہوں سے بچانے کے لئے یہ ایک تجربہ نسخہ ہے۔
- ۱۲۱۔ دوسرے کی بری اور اپنے احسان کو بھول جاؤ۔
- ۱۲۲۔ تمام امور میں اپنے خدا سے چھ رہو۔
- ۱۲۳۔ لغو کاموں اور بیہودہ گوئی سے بچو۔
- ۱۲۴۔ گناہ اتنا کھاد کہ بدن کی غذا ہو نہ کہ بدن اس کی غذا پر جائے۔
- ۱۲۵۔ تھوڑی سی صحیح معلومات بہت سی غلط یا مشکوک واقفیت سے بہتر ہیں۔
- ۱۲۶۔ کسی اس کی تحقیق میں صرف قیاسات یا بے بنیاد اور تقلیدی باتوں پر بھی مانع نہ ہو بلکہ ہمیشہ سچی رہنے والی مثال سے صحیح طور سے پیروی نکالنے کی عادت ڈالو۔
- ۱۲۷۔ عدل اور انصاف کو دوسروں کے معاملات میں برتو۔ اور رحم اور عفو کو ذاتیات میں۔
- ۱۲۸۔ جو اپنے بھائی کے حقوق یا مال کو تار ہے وہ خدا کی وحدانیت کا قائل نہیں۔
- ۱۲۹۔ فراڈزاسی اور جزدی شکر بخشوں سے ایمان میں فرق نہ آنے دو۔
- ۱۳۰۔ جتنی نیکی اور سلوک تم اوروں سے کرنے پھر اس سے زیادہ کی اپنے لئے امید نہ رکھو۔
- ۱۳۱۔ دعا اور استغفار کرنے والا قبولیت اور بخشش کی نعمتوں سے محروم نہیں رہتا۔
- ۱۳۲۔ شکر گزار انسان پر خدا کی نعمتیں ختم نہیں ہوتیں۔
- ۱۳۳۔ بے قدری اور کفران نعمت پر توبہ واجب ہے۔
- ۱۳۴۔ عمر بڑھانے کا اگر خلق خدا سے نیکی ہے۔ کیونکہ پھلدار درخت کو مالی

- کبھی نہیں کاٹتا۔
- ۱۳۵۔ غم و غصہ اتنا کر کہ تم اسے کھا سکو۔ نہ اتنا کہ وہ تمہیں کھا جائے۔
- ۱۳۶۔ زباندار وہ ہے جو ہر حالت میں اللہ تعالیٰ کے فرمانوں کو مقدم رکھتا ہے۔ اور مصیبت کے آنے پر اپنے خدا سے شکوہ نہیں کرتا۔ بلکہ صبر کرتا ہے۔
- ۱۳۷۔ جس عزت کی ذات میں فرمانبرداری اور آنکھ میں حیا نہیں وہ سانپ ہے اس سے بچو۔
- ۱۳۸۔ جو شخص کسی پر مروت اور احسان کر کے جاتا ہے اس کا گناہ اس کے ثواب سے بڑھ جاتا ہے۔
- ۱۳۹۔ جھوٹ کی وجہ سے تین چیزیں پیش آتی ہیں۔ (۱) خدا کی ناراضگی (۲) فرشتوں کی نیک تحریکوں سے تھوڑی دیر دنیا میں ذلت و خواری۔
- ۱۴۰۔ مجلس میں کسی کو نصیحت کرنا بھی ایک قسم کی علامت ہے اس لئے علیحدگی میں بجاؤ۔
- ۱۴۱۔ انتقام میں جلدی نہ کرنا اور قابلِ عفو قصوروں کو جلدی سے معاف کر دینا دو نہایت اسی شریفانہ خصلتیں ہیں۔
- ۱۴۲۔ معافی اور عدل دو ایسی نیکیاں ہیں جن کے ثواب کا اندازہ نہیں ہو سکتا۔
- ۱۴۳۔ جانی کے جانے سے پہلے اس کی قدر کرو۔ ورنہ جلد وہ وقت آئے گا کہ اس کی قدر کرنے کی آرزو تو ہوگی۔ لیکن وہ واپس نہ آئے گی۔
- ۱۴۴۔ شکر نہ صرف زبان سے ہو بلکہ اپنے عمل سے ظاہر کرو۔
- ۱۴۵۔ تمام لباسوں سے خوبصورت لباس جیا ہے۔
- ۱۴۶۔ وہ تیرے کبھی خطا نہیں جاتا مظلوم کی بددعا ہے۔
- ۱۴۷۔ اپنے گناہوں کے سوا دنیا کی کسی چیز سے مت ڈرو۔
- ۱۴۸۔ انسان کی عمر میں سب سے قیمتی وقت وہ ہے جب اسے سچی توبہ نصیب ہو۔
- ۱۴۹۔ اپنے پیروں کے سوا کسی کی حقیقی تعریف مت کرو۔
- ۱۵۰۔ اگر تم اپنے دوست کی دوستی کو قائم رکھنا چاہتے ہو تو دوست کے دشمن کو اپنا دوست نہ بناؤ۔

- ۱۵۱۔ وہ ذلت جو معذرت کے وقت پیش آتی ہے بے محل غصہ کی عزت سے بدرجہا بہتر ہے۔
- ۱۵۲۔ جھگڑے اور فساد سے بڑھ کر کوئی سوادہ سرکش نہیں۔
- ۱۵۳۔ فرمانبرداری سے بڑھ کر کوئی عزت نہیں۔ اور قناعت سے بڑھ کر کوئی دولت نہیں۔
- ۱۵۴۔ دوستوں سے زیادہ مذاق اور دل لگی اور دشمن سے ٹھٹھا اور غول ایک مضر اور دوسری ہلاکت کی راہ ہے۔
- ۱۵۵۔ علم ہو اور عمل نہ ہو تو ایسے شخص میں اور اس گدھے میں زیادہ فرق نہیں جس پر کتابیں لپی ہوں۔
- ۱۵۶۔ عزت کے لئے اس سے بڑھ کر قیسی زیور اور حسن کوئی نہیں کہ وہ اپنے خداوند کی فرمانبرداری اور شکر ہو۔
- ۱۵۷۔ وہ کام کرنا جس کی لذت فوراً چلی جائے اور سزا ہمیشہ باقی رہے جہالت نہیں تو اور کیا ہے۔
- ۱۵۸۔ دوسروں کی خیر و برکت کو دیکھ کر خوش ہونا بہشت میں رہنے والے دل کی ایک علامت ہے۔
- ۱۵۹۔ جو شخص باطل کی حمایت کرتا ہے وہ حق کی حمایت سے محروم رہتا ہے۔
- ۱۶۰۔ دو رخا رہنا منافقانہ چال ہے۔ جیسے دھوئی کا گنا نہ گھر کا نہ گھاٹ کا۔
- ۱۶۱۔ احسان کر کے پھر اسے مدد لینا پہلے احسان کو برباد کر دیتا ہے۔
- ۱۶۲۔ تہاری عمر کا جو زمانہ گزر چکا ہے۔ وہ تو ہاتھ سے جانا رہا اور آئندہ کا کچھ اعتبار نہیں پس عقلمندی اسی میں ہے کہ موجودہ وقت کو غنیمت سمجھ کر آج ہی جو تبدیلی کرنا چاہتے ہو کرو۔
- ۱۶۳۔ استغفار کثرت سے پڑھنا فرخی رزق کی کلید ہے۔
- ۱۶۴۔ کسی مصیبت کے آنے پر دنیاوی اسباب سے پہلے خدا کی طرف جھکنا اور اس سے اعانت چاہنا۔
- ۱۶۵۔ مقدمات میں ہمیشہ سچی گواہی دو۔ تا انصاف دنیا میں قائم ہو۔
- ۱۶۶۔ دنیا کی تلخیوں سے بچنا چاہتے ہو تو فتنہ کی بات نہ کرو۔ شر نہ کرو۔ گالی پر صبر کرو۔ کسی کا مقابلہ نہ کرو۔ مقابلہ جو کرے اس سے سلوک اور نیکی سے پیش آؤ۔



# ذکر الہی

(از جناب محمد شفیع عمر الدین صاحب سجادوں)  
(سلسلہ کے لئے دیکھیں خدام الدین ۵ ستمبر ۱۹۵۸ء ص ۴)

(۳۱)

## بچے کی پیدائش پر ذکر الہی

عن ابن عباسؓ الوسواس اذا ولد  
خسئ الشيطان فاذا ذكر الله ذهب  
واذا لم يذكر الله ثبت على قلبه۔  
(بخاری - کتاب التفسیر - سورة والناس)  
ترجمہ - حضرت ابن عباسؓ کا قول ہے -  
کہ جب بچہ پیدا ہوتا ہے تو شیطان اسے  
چھیرتا ہے۔ پس جب ذکر الہی کیا جاتا  
ہے تو شیطان چلا جاتا ہے۔ اور اگر  
ذکر الہی نہ کیا جائے تو شیطان اس  
کے دل پر جم جاتا ہے۔

جب بچہ پیدا ہوتا ہے تو اس  
کے دائیں کان میں اذان اور بائیں کان  
میں اقامت کہی جاتی ہے۔ تاکہ ذکر الہی  
کی برکت سے بچہ شیطان کی گرفت سے  
محفوظ رہے۔

حدیث - (عن ابی ہریرہ) بچہ

کا پیدا ہونے کے وقت چھٹا چلانا اور  
رونا شیطان کے اسے ٹوکھ میں آنکلی  
مارنے کے سبب سے ہے۔

(مشکوٰۃ کتاب الایمان فی الوسوس)

لذا اذان کے کلمات طیبات ہیں اللہ  
تعالیٰ نے بڑا اثر رکھا ہے۔ ان کو  
سن کر شیطان بھاگتا ہے۔

حدیث (عن ابی ہریرہ) جب غار

کے لئے اذان دی جاتی ہے تو شیطان  
پہچھڑ دے کر بھاگ جاتا ہے۔ اس کے  
واسطے آواز گوز کی ہوتی ہے (یعنی گوز  
مارتا ہوا بھاگتا ہے۔ تاکہ اذان کی آواز  
اس کے کانوں میں نہ پہنچے) پس جب  
اذان ختم ہو جاتی ہے تو وہاں آ جاتا  
ہے۔ تاکہ انسان کے دل میں خطرہ ڈالے  
اور اسے وہ چیزیں یاد دلا سکے جو اسے  
یاد نہ تھیں۔ یہاں تک آدمی بھول  
جاتا ہے کہ اس نے کتنی رکعت نماز

پڑھی۔ (مشکوٰۃ کتاب الصلوٰۃ فی فصل الاذان)  
جب بچہ بولنے لگے تو اسے کلمہ  
توحید کی تعلیم دینی چاہئے۔ حصین حصین  
میں مذکور ہے۔ اذا اقصم الولد فليعلمه  
لا اله الا الله (ابن سنی)

ترجمہ - بچہ جب بولنے لگے تو اسے  
لا اله الا الله سکھائے۔

الحاصل سب سے پہلے بچے کو توحید  
کی تعلیم دینی فرض ہے۔ جب بچہ پیدا ہوا  
تو آپ نے اللہ کا نام اس کے کانوں  
تک پہنچا دیا۔ اب جب بولنے لگا تو کلمہ  
توحید اسے سکھلا دیا۔ اس تربیت کے  
ساتھ بچہ بڑا ہوتا جاتا ہے۔ اس کی  
صحیح تعلیم و تربیت کی طرف زیادہ توجہ  
کرنے کی ضرورت ہے۔ حضرت شیخ سعدیؒ  
نے کیا ہی خوب فرمایا ہے۔

ہر کہ در خردیش ادب ممکن

در بزرگی فلاح ازو برخاست

چوب ترما چنانکہ خواہی تیج

نشود خشک جز باتش راست

یعنی جس بچے کو لڑکپن میں صحیح تعلیم  
نہ دی جائے۔ تو جب وہ بڑا ہو تو اس  
سے بھلائی کی کوئی امید نہ رکھی جائے۔  
گیلی لکڑی کو جس طرح چاہو مروڑ سکتے ہو  
(یعنی بچے کو جس قسم کی تعلیم و تربیت  
چاہو دے سکتے ہو) مگر خشک لکڑی غر  
جلانے ہی کا کام دے گی۔ (بچہ جب  
نالائق رہا اور بڑا ہو گیا۔۔۔۔۔)

تو اس کی تعلیم و تربیت  
بڑی مشکل بات ہے)

ابتدا میں بچے کی فطرت سلیم ہوتی  
ہے۔ اس میں دین کی باتوں کے اخذ  
کرنے کی استعداد موجود ہوتی ہے۔ پھر  
ابتدا سے اسے جیسا ماحول میسر آتا  
ہے وہ اسی سانچے میں ڈھل جاتا ہے۔  
صحبت صالح ترا صالح کند  
صحبت طالح ترا طالح کند  
یعنی نیکوں کی صحبت مجھے نیک بنا  
دے گی۔ اور بدکار کی صحبت مجھے

بدکار بنا دے گی۔

حدیث - (عن ابی ہریرہ) مامن

مولود الا یولد علی الفطرة فاجر الا یموت  
او ینصرانہ او یمجسانہ کما تنجم  
البعیۃ جماعہا ھن تحنن فیھا من حد  
ثم یقول فطر اللہ الی فطر الناس علیھا  
لا تبدل خلق اللہ ذلک الدین القیم۔

متفق علیہ (مشکوٰۃ کتاب الایمان فی القدر)

ترجمہ - جو بچہ پیدا ہوتا ہے۔ اس کو فطرت  
پر پیدا کیا جاتا ہے (یعنی اس میں دین  
حق کو قبول کرنے کی صلاحیت ہوتی ہے)  
پس اس کے ماں باپ یا تو اس کو یہود  
بنا دیتے ہیں یا نصرانی اور یا مجوسی۔ جس  
طرح ایک چارپایہ یا نور کامل چارپایہ بچہ دیتا ہے۔ کیا تم  
اس میں کچھ نقصان پاتے ہو۔ اس کے  
بعد آپ نے یہ آیت پڑھی فطرة اللہ  
التي۔۔۔ الخ۔ خدا کی فطرت یہی ہے  
جس پر اس نے لوگوں کو پیدا کیا ہے۔  
خدا کی پیدا کی ہوئی چیزوں میں یا مخلوقات  
میں کوئی تبدیلی نہیں ہو سکتی۔ اور یہی دین  
درست اور حق ہے۔

حاصل کلام بچوں اور بچیوں کی مروجہ  
تعلیم کے ساتھ ان کی دینی تعلیم کا ٹکڑ  
رکنا بھی ایک مسلمان کے لئے فرض عین  
ہے۔ حتی الوسع (نہیں ایسی دسگاہوں  
میں بھیجنا چاہئے جہاں یہ دونوں مقاصد  
بطریقہ احسن حاصل ہو سکیں۔ اس بارے  
میں تفسیر صفائی کے مندرجہ ذیل الفاظ  
قابل غور ہیں :-

”جہاں سے یہ معلوم ہوا۔

کہ جن باتوں سے عقائد میں

شبہ پڑے ان کا مٹنا بھی

حرام ہے۔ اس بناء پر

مستورات کا پادریوں کے

مدارس میں تعلیم کے لئے جانا

اور ان کے مدارس میں

ملازمت کرنا یا ان کی ان

اور میں اعانت کرنا حرام

ہے بلکہ تبدیل کفر بالایمان

ہے۔ اور یہی حال دیگر

مذہب کا ہے۔“

تفسیر سورہ البقرہ - آیت ۱۷۵

(باقی دارد)

نوٹ

خطا و کوتاہی کرتے وقت خبر خیر داری کا  
حوالہ ضرور دیا کریں۔ (مفت)



# ضروری گزارش

۱۔ مضمون نگار حضرات اپنے مضامین کاغذ کی ایک طرف اور خوشخط لکھا کریں۔ بعض اہم مضامین محض خوشخط نہ ہونے کی وجہ سے شریک اشاعت نہیں ہو سکتے۔

۲۔ ایجنٹ حضرات اپنے بلوں کی ادائیگی جلد از جلد کر دیا کریں ادائیگی میں تاخیر فریقین کے لئے ہرگز ہرگز مفید نہیں ہو سکتی۔

۳۔ مستقل خریداران خط و کتابت کرتے وقت اپنے خریداری نمبر کا حوالہ ضرور دیا کریں۔ بصورت دیگر عدم تعمیل کی شکایت بے جا ہوگی۔

۴۔ جواب طلب امور کے لئے واپسی کارڈ یا لفافہ ارسال فرمائیں۔

۵۔ پرچہ نہ ملنے کی اطلاع ایک ہفتہ کے اندر آنی ضروری ہے۔ دیر سے اطلاع ملنے پر پرچہ روانہ نہ ہوگا۔

۶۔ آپ کی چٹ پر شرح نشان کا طلب یہ ہے کہ آپ کا چندہ ختم ہے۔ اس لئے اس کارخیر کو جاری رکھتے ہوئے مزید چندہ بذریعہ منی آرڈر ارسال فرمائیں یا ہمیں بذریعہ وی پی آخری شمارہ بھیجنے کی اجازت بخشیں۔ ”مینجر“

آپ کے اپنے ملک کی مایہ ناز نعمت ایک

## چاند نمک شاحب

یہ نمک (مرکب) ہر قسم کے خرد پیر استعمال کریں۔ مثلاً مالٹا۔ سنگترہ۔ امرود۔ انار۔ سرود۔ تربوز۔ جامنوں۔ فالے۔ ترکھیا اور مولی وغیرہ کو خوش ذائقہ بناتا ہے۔

### فوائد

- ۱۔ پیٹ کی بیماری کے لئے کسیر اعظم ہے۔
- ۲۔ خراب ہاضمہ کو درست کرتا ہے۔
- ۳۔ غذائیت کو ہاضمہ کر کے تقویت بخشتا ہے۔
- اس نمک کا ہر گھر میں ہونا لازمی ہے۔
- قیمت بیکٹ ایک آنہ۔ دو آنے۔ چاند نمک شاحب
- لکھنؤ۔ مونی محمد صدیق کریانہ منجھٹ منجھٹ
- نور شاہ محمد غوث بیرون دہلی گیٹ

# منتخب اشعار

(از جناب عید المجید صبا لکڑ وکیل خانیو)

بھول کر غافل نہ ہونا تم خدا کی یاد سے

اس طرح محفوظ ہو جاؤ گے ہر افتاد سے  
منہ اندھیرے جاگ اٹھنا ہاقلوں کا کام ہے

دن چڑھے تک سوتے رہنا کاہلوں کا کام ہے  
جسم کو ہر دم غلاطت سے بچانا چاہئے

ہو سکے تم سے تو روزانہ نہانا چاہئے  
اپنے کپڑے جھاڑ کر پہنو تو کچھ نقصاں نہ ہو

ان میں کوئی ڈسنے والا جانور پنہاں نہ ہو  
خوب رکھو اپنے دانتوں کی صفائی کا خیال

اس ذرا سی بات میں ہے تندرستی کا کمال  
حق تعالیٰ نے جسے بخشی ہو تھوڑی سی تمیز

جان سے رکھتا ہے وہ انسان صفائی کو عزیز  
سچ تو یہ ہے جس کا ظاہر اور باطن پاک ہے

وہ فرشتہ ہے اگرچہ ایک مُشت خاک ہے  
شہر کی گندی ہوا سے تم کو ڈرنا چاہئے

روز صبح و شام باہر سیر کرنا چاہئے  
راہ میں چلتے ہوئے دیکھو ہمیشہ سامنے

ورنہ گر جاؤ گے سب دوڑیں گے تم کو تھامنے  
اس قدر کھانا کھاؤ جس سے بیماری لگے

اس قدر فاقہ بُرا ہے جس سے کمزوری بڑھے  
ہر نشے کی چیز سے پرہیز کرنا چاہئے

اپنے ہاتھوں آپ بن آئی نہ مرنا چاہئے  
اپنی حیثیت نہ بھولو ریس کرنا چھوڑ دو!

شاد ہو کر کھاؤ پہنو گھر میں جو موجود ہو  
علم کی جانب بڑھو حکمت کے زینے پر چڑھو

تم ہمیشہ دل لگا کر شوق سے لکھو پڑھو



# سیلاب

از جناب مولانا عبدالرشید صاحب (لاہور)

جاری رہا۔

قوموں کے عروج و زوال کا پس منظر  
تحت و اتفاق کا رہن منت نہیں ہوتا۔ بلکہ قانون قدرت کے مقررہ اصول کے مطابق پیش آتا ہے۔ البتہ کبھی اسباب عروج و زوال ایسے واضح اور صاف ہوتے ہیں کہ عام طریقے سے یا مشاہد سے سمجھ میں آجاتے ہیں۔ اور یا عقل کی سرسری توجہ سے پہچان لئے جاتے ہیں۔ اور بھی ان کا وجود ایسے اسباب پر مبنی ہوتا ہے کہ ان کا تعلق عام اسباب سے جدا خدا تعالیٰ کی فرمانبرداری اور نافرمانی سے وابستہ ہوتا ہے۔ اگرچہ ایک قوم میں بظاہر وہ تمام حالات و اسباب موجود ہوں جو کسی قوم کے عروج کا باعث ہوتے ہیں۔ لیکن وہ قوم ہلاکت و بربادی کی نذر ہو جاتی ہے اور جب وحی الہی ان کے جرائم کی تفصیل برسر عام لے آتی ہے تو اہل دانش یقین کر لیتے ہیں کہ وہ قوم اسی لائق تھی۔ تاریخ کے صفحات اس پر شاہد ہیں کہ اہل سبا جو عیش و عشرت کی زندگی بسر کر رہے تھے۔ وہ ایک نخت ہلاکت و بربادی کے قعر مذلت میں نہیں گر گئے تھے بلکہ اپنے دور رس اعمال بد کی پاداش میں عروج و زوال کے دوسرے قانون کے پیش نظر ان کو یہ روبرو دیکھنا پڑا تھا۔

عرب میں مستقل دریا ناپید ہیں اکثر بارش پر گزر ہے۔ بعض مقامات پر پہاڑی چٹانیں ہیں۔ بارش کا پانی ہو یا چشموں کا پانی بہہ کر ریگستان میں جذب ہو کر ضائع ہو جاتا ہے۔ قوم سبا نے اس پانی کو کام میں لانے کے لئے باغات و زراعت کو سرسبز و شاداب بنانے کے لئے عین کے تمام علاقوں میں ایک سو سے زائد بند باندھے تھے۔ جن کی وجہ سے ملک سرسبز و شاداب ہو گیا تھا۔ ان بندوں میں سب سے بڑا بند ”سد مارب“ تھا۔ جو دارالحکومت مارب میں بنایا گیا تھا تو اس طرح سے ثابت ہوتا ہے کہ اہل سبا انجینئری میں یدِ طولی رکھتے تھے۔

دارالحکومت مارب کے جنوب میں دائیں بائیں دو پہاڑ ہیں جنہیں کوہ ابث سے تعبیر کیا جاتا ہے، ان کے درمیان ایک طویل و عریض وادی ہے جس کو وادی اذنیہ کہتے ہیں۔ سبب پانی پرست چشموں سے بہہ نکلتا تو وادی دریا بن جاتی۔ سبب یہ دیکھ کر سنسنی منی کہ درمیان بند باندھنا، شروع کیا اور عرصہ تک اس کی تعمیر کا سلسلہ

مورخین عرب کا قول ہے کہ اہل سبا نے اس بند کو اس طرح تعمیر کیا تھا کہ پانی کو روکنے کے بعد موسموں کے اختلاف کے پیش نظر آبیاری کے لئے تین درجے قائم کئے ہوئے تھے۔ پہر درجہ میں تین کھڑکیاں تھیں جن کے ذریعہ پانی کھولا اور بند کیا جاتا تھا پھر اس کے نیچے بہت بڑا حوض بنایا ہوا تھا اس کے دائیں بائیں آٹھنی بھاٹک تھے جن کے ذریعہ حوض کا پانی تقسیم ہو کر دونوں کی جانب کی نہروں کے ذریعہ حسب ضرورت کام میں لاتے تھے۔ اس عظیم الشان بند کی وجہ سے ترقی و سربلج میں تک دو روئے خوبصورت عمدہ قسم کے گنجان باغات تھے۔

تجارتی کاروبار معدنیات کی کثرت اور سونے چاندی کی بہتات نے قوم سبا کو عیش و عشرت اور فارغ البالی میں مبتلا کر دیا تھا۔ ہر وقت سترت و شادمانی کے ساتھ خدا کی نعمتوں سے بہرہ اندوز ہوتے آہ و ہوا میں اس درجہ اعتدال تھا کہ اہل سبا کھیتوں مچروں جیسے ایذا رساں کپڑوں سے محفوظ و مصون تھے۔ سبا کی اس خوشحالی کا ذکر کرتے ہوئے قرآن عظیم اس کو اہل سبا پر خدائے تعالیٰ کا عظیم الشان انعام و اکرام اور احسان عظیم ظاہر کرتا ہے۔

لَقَدْ كَانَ لِسَبَإٍ مِّنْ مَّوَدِّعٍ  
جَنَّتِ بَيْنَ يَمَيْنِ وَشِمَالِ كَلْبٍ  
رَّزَقْنَاهُمْ مِّنْ أَشْجَرٍ وَالْكَافُلَةِ طَيِّبَةً  
وَرَزَقْنَاهُمْ حَبًّا وَبُسْبُوسًا وَعِجْلاً ۚ  
۝۲۷

بلاشبہ اہل سبا کے لئے ان کے وطن میں قدرت الہی کی عجیب و غریب ”نشانی“ تھی دو باغوں کا سلسلہ، داہنے بائیں اور خدائے ان کو یہ فرما دیا تھا کہ اے سبا والو! اپنے پیر و درکار کی جانب سے بخشی ہوئی روزی کھاؤ اور اس کا شکر کرو شہر ہے پاکیزہ اور پیر و درکار ہے بخشنے والا۔

قرآن کہتا ہے کہ سبا کے اپنے گھریبی میں خدائے تعالیٰ کی بے نظیر اور عجیب و غریب نشانی موجود تھی وہ یہ کہ ٹیڑوں نیل تک ان کے شہر کے داہنے بائیں دونوں پہلوں اور خوشبو دار جیزوں کے درختوں کا گنجان سلسلہ باغات کی شکل موجود تھا۔ یہ اللہ تعالیٰ کا عطا کردہ رزق تھا جو عمدہ باغات کی شکل میں اور سد مارب کی

شکل میں عطا فرمایا گیا تھا۔ اہل سبا ایک عرصہ تک تو اس جنت ارضی کو نعمت خداوندی ہی سمجھتے رہے اور حلقہ بگوش اسلام رہتے ہوئے احکام الہی کے فرائض کی تعمیل اپنا فریضہ یقین کر لیتے رہے لیکن عیش و تنعم نے ان میں بھی وہی عادات و اخلاق پیدا کر دیے جو ان سے پہلی اقوام میں غرور و تکبر کی صورت میں ظاہر ہوئے تھے اور رفتہ رفتہ انہوں نے دین اسلام کو بھی خیر باد کہہ دیا اور مشرکانہ زندگی اختیار کر لی۔ تاہم رب غفور نے فوراً گرفت نہیں کی۔ بلکہ اس کی دسعت و رحمت نے قانون اہمال و مہلت دینے کا قانون سے کام لیا اور انبیاء علیہم السلام کے ذریعہ ان کو راہ حق کی تلقین کی۔ اور ان کے ذریعہ سے فرمایا کہ ان نعمتوں کا یہ مطلب نہیں ہے کہ تم دولت و ثروت اور جاہ و حشمت کے نشہ میں چور ہو کر مست ہو جاؤ۔ اور نہ یہ کہ اخلاق کریمانہ کو چھوڑ بیٹھو اور کفر و شرک اختیار کر کے خدا کے ساتھ بغاوت کا اعلان کر دو سوچو اور غور کرو کہ یہ راہ بری راہ ہے اور اس کا انجام بُرا انجام ہے آخر تاریخ نے خود کو دہرایا اور ان کا انجام بھی وہی ہوا جو گزشتہ زمانہ میں خدائے برحق کی نافرمان قوموں کا ہو چکا ہے۔

وہ بند جس کی تعمیر پیمان کو بجد ناز تھا اور جس کی بدولت ان کے دارالحکومت کے تین سو مربع میل تک خوبصورت اور حسین باغات اور سرسبز شاداب کھیتوں اور فصلوں سے مین گننا بنا ہوا تھا وہ خدا کے حکم سے ٹوٹ گیا۔ اور اچانک اس کا پانی زبردست سیلاب بنا ہوا وادی میں پھیل گیا مارب اور اس حصہ زمین پر جن میں یہ فرست بخش باغات تھے پھیل گیا اور ان سب کو غرق آب کر کے برباد کر ڈالا پھر جب پانی آہستہ آہستہ خشک ہو گیا تو پورے علاقہ میں باغوں کی جنت کی جگہ جھاؤ کے درختوں کے جھنڈ جنگلی بیروں اور پیلوں کے درختوں نے لے لی۔ جن کا پھل بد مذاق اور بکسا پن لئے ہوتا ہے۔

اور خدا کے اس عذاب کو اہل مارب اور قوم سبا کی کوئی قوت و سطوت نہ روک سکی اور بند باندھنے میں انجینئری میں مہارت کا جو ثبوت انہوں نے دیا تھا وہ اس کی شکستگی کے وقت ناکارہ ہو کر رہ گیا۔ قرآن عزیز نے اسی عبرتناک واقعہ کو بیان کر کے عبرت نگاہ اور بیدار قلب انسان کو نصیحت کا یہ سبق سنایا ہے

فَاذْكُرُوا أَنسَابَكُم ذَاتَ الْبُحْرَيْنِ  
وَمَا لَهُمْ لَمْ يَجْعَلْ لَهُم مِّمَّا يَكْنُزُونَ ذُرِّيًّا  
مُطَهَّرًا ۚ وَلَوْلَا رِزْقُ رَبِّكَ  
لَكُنْتَ مِنَ الْخَاسِرِينَ



تَجْرِي إِلَّا الْكَفُورُ (سورۃ مبارک ۲)  
پھر انہوں نے رقوم سبائے ان پھیریں  
کی نصیحتوں سے منہ پھیر لیا پس ہم نے ان پر  
بند توڑنے کا سیلاب بھیجا اور ان کے در  
دعمہ، باغوں کے بدلے دو ایسے باغ اگا  
دیئے جو بد مزہ پھلوں۔ حجاز اور کچھ بیری  
کے درختوں کے جھنڈ تھے یہ ہم نے ان  
کی... نا شکر گزاری کی سزا دی اور ہم  
نا شکر قوم ہی کو سزا دیا کرتے ہیں۔

غور کیجئے کہ یہ سیلاب بہ اسباب ظاہر  
کس طرح آیا اس لئے کہ ماریب کا بند شکستہ اور  
کھنٹ ہو گیا تھا نہیں کیونکہ اگر ایسا ہوتا تو جس  
قسم کے ماہر انجینئروں نے اس کی تعمیر کرائی  
تھی سب میں اس وقت بھی ان کی کمی نہ تھی اس  
کے علاوہ وہ ملک کے مختلف حصوں میں  
بندوں کی تعمیر کراتے رہے تھے۔ پھر کیا  
وہ اس کی شکستگی کا اتنا انتظام بھی نہیں کر  
سکتے تھے کہ اگر اس کو اپنی طبعی عمر پہنچی  
ہے تو پانی کے زور کو کم کر دیا جائے۔ یا  
اس کے لئے تعمیر میں ایسے اضافے کر دیئے  
جائیں کہ جس سے یہ اچانک شکستہ ہو کر اس  
مصیبت عظمیٰ کا باعث نہ بن سکے۔ پھر یہ  
سیلاب کیوں آیا؟ کیا اس لئے کہ اس  
حقیقت کے جان لینے کے باوجود کہ یہ بند  
عنقریب شکستہ ہو کر اس مصیبت عظمیٰ کا باعث  
بننے والا ہے۔ انہوں نے کاپلی اور کسٹی سے  
اس کی پرواہ نہیں کی؟ تو تاریخ کی روشنی  
میں یہ بھی غلط ہے کیونکہ حکومت سبکی  
جو معاشرانہ تاریخی شواہد ہم کو بتاتے ہیں وہ یہ  
ظاہر کرتی ہیں کہ وہ اس بند کی مضبوطی استحکام  
اور ہر قسم کے حفاظتی امور کے بارے میں بالکل  
مطمئن تھے اور برابر اس سے آبپاشی کا کام  
لے رہے تھے۔

حقیقت یہ ہے کہ قدیم و جدید تاریخیں  
اس ہولناک تاریخی واقعہ کے اسباب و علل کے  
بارے میں قطعاً خاموش ہیں اور اس لئے خاموش  
ہیں کہ سب اب یہ عذاب بلاشبہ غیر متوقع  
اور اچانک آیا۔ جس سے وہ خود بھی حیران  
و سرابیمہ ہو کر رہ گئے اور وہ اس کے سوا کچھ  
نہ سمجھ سکے کہ یہ جو کچھ ہوا یہ وہ غیب سے ظہور  
میں آیا کیونکہ بند کے استحکامات اور انتظامات  
میں بظاہر کوئی خرابی نظر نہیں آتی تھی۔ پھر یک  
لخت بند کا ٹوٹ جانا اور پانی کا سیلاب عظیم  
کی شکل میں پھیل کر تمام جنت نشان علاقہ کو  
تباہ و برباد کر دینا بجز عذاب الہی کے اور  
کیا ہو سکتا ہے۔ انہوں نے جب جائزہ لیا کہ  
خوش عیشی کو عیاشی اور بداطواری میں بدل

دیا خدا کی دی ہوئی نعمتوں کا شکر ادا کرتے  
کی بجائے غرور و تکبر کے ساتھ کفرانِ نعمت  
کیا نبیوں اور پیغمبروں کے بار بار رشد و  
ہدایت پہنچانے کے باوجود شرک و کفر پر  
اصرار کیا تو اچانک عذاب الہی آکر ان کو  
تباہ و برباد نہ کرتا تو اور کیا کرتا۔

وما خود از قصص القرآن  
مندر جو بالا واقعہ کو بار بار پڑھیے اور  
پھر اپنے متعلق اندازہ لگائیے کیا ہم ان تمام  
امور کے مرتکب نہیں ہو رہے جن کی بنا پر  
اہل سب اب یہ سیلاب کو مسلط کر دیا گیا جس نے  
ان کا نام و نشان تک مٹا دیا۔ ہم لوگ صرف  
نام ہی کے مسلمان ہیں ورنہ بعض مشرکانہ رسم  
و رواج ہم میں رائج ہو چکے ہیں۔ خدائے  
واحد کے در کو چھوڑ کر اپنے ہی جیسوں  
کی چوکھٹ پر سر ٹیک دیا۔

پاکستان بننے سے پیشتر بھی اس علاقہ  
میں بارش ہوتی تھی اور کافی ہو جاتی تھی  
لیکن سیلاب کا نام و نشان نہ تھا۔ جب سے  
پاکستان بنا اس کے ابتدائی سالوں کو چھوڑ  
کر ہر سال ہی سیلاب آتا ہے اور پہلی مرتبہ  
سے بڑھ چڑھ کر خواہ لوگ کچھ ہی کہیں  
لیکن سیلاب لانے والے ہم خود ہی ہیں۔  
ہمارے اور آپ کے اعمال کا صلہ سیلاب  
کی شکل میں ظاہر ہو رہا ہے۔ اللہ تعالیٰ  
ڈھیل دے رہا ہے یہ تو بطور تنبیہ اور تمہید  
کے ہے۔

آگے آگے دیکھئے ہوتا ہے کیا  
خدا را اپنی حالت کو سمجھا لئے ہم ظلم و  
سرکشی میں بہت آگے بڑھ چکے ہیں میں دعویٰ  
سے کہتا ہوں یہ دراصل ہماری وعدہ خلافی  
کی سزا ہے ہم نے پاکستان کے حصول کا مقصد  
لَا إِلَهَ إِلَّا اللَّهُ مُحَمَّدٌ رَّسُولُ اللَّهِ بیان  
کیا تھا۔ لیکن آج بارہ سال ہونے کے باوجود  
اپنے اس وعدے کو ایفا نہ کر سکے۔ خدا تعالیٰ  
ہمیں ہمارا وعدہ یاد دل رہا ہے کہ اب بھی  
اس وعدے کو پورا کر دو۔ اگر ایسا نہ کر سکے  
تو شاید ہم اس پاکستان کا نام و نشان ہی  
صفحہ ہستی سے مٹا دیں

أُولَٰئِكَ رُكُوتُ الْأُتُفُتُونِ فِي  
كُلِّ عَامٍ مَّرَّةٍ أَوْ مَرَّتَيْنِ ثُمَّ لَا  
يُتَوَدُّونَ وَلَا يُذَكَّرُونَ  
(سورۃ توبہ آخری کوع جاریہ نمبر ۱)

ترجمہ:- کیا وہ نہیں دیکھتے کہ وہ ہر  
سال میں ایک دفعہ یا دو دفعہ آزمائے  
جاتے ہیں پھر بھی توبہ نہیں کرتے اور نہ  
نصیحت حاصل کرتے ہیں۔

کیا یہ قائدین پاکستان دیکھتے نہیں کہ  
یہ ہر سال ایک یا دو مرتبہ بلائیں پھینکا دیئے  
جاتے ہیں۔ پھر بھی توبہ نہیں کرتے اور نہ  
نصیحت حاصل کرتے ہیں

میں یقین اور دعویٰ سے کہتا ہوں  
کہ اگر یہاں قرآن و سنت کے مطابق حکومت  
ہو جائے اور مسلمان صحیح معنے میں مسلمان  
بن جائیں تو سیلاب کبھی ادھر کا رخ بھی  
نہیں کرے گا۔ بند مضبوط باندھ لینے سے  
کچھ نہیں ہوتا اپنے گناہوں پر بند باندھیں  
اپنے آپ پر کنٹرول کیجئے۔ اگر ہم خدا  
کے بن جائیں تو خدا ہمارا بن جائے گا۔  
زمین و آسمان کی ہر چیز ہماری طبع ہوگی۔  
آزمائیے تو یہی آزمائش شرط ہے۔  
کی محنت سے وفا تو نے تو ہم تیرے ہیں  
یہ جہاں جبر ہے کیا لوح و قلم تیرے ہیں

### پاکستانی حاجی

صفحہ ۲ سے آگے

ڈوب گئی۔ سچاس اشخاص ڈوب گئے۔  
ان میں سے صرف تین کی لاشیں برآمد  
ہو سکی ہیں۔ ۳۰۰ اشخاص کو بچایا گیا  
ہے۔

ہم غرق ہونے والے ۵۰ حاجیوں  
کے لئے دعا کرتے ہیں کہ اللہ تعالیٰ ان  
کو جوار رحمت میں جگہ عطاء فرمائے اور  
ان کے پس ماندگان کو صبر جمیل مرحمت  
فرمائے آمین یا الہ العالمین۔

ہماری سمجھ میں یہ بات نہیں آئی  
کہ یہ ۳۵۰ حاجی لالچ میں کیوں سفر  
کر رہے تھے۔ کیا حکومت نے ان کو  
واپس بھجوانے کے لئے بحری جہاز کا  
انتظام نہیں کر سکتی تھی۔ ہمیں امید ہے  
کہ حکومت اس حادثہ جانکاہ کے متعلق  
اپنی پوزیشن جلد از جلد واضح کرے گا۔  
حاجیوں کے متعلق حکومت کا جو رویہ ہے  
اس سے عوام پہلے ہی بدظن ہیں۔ اس  
واقعہ سے بدظنی اور زیادہ ہو جائے گی  
اس لئے حکومت کو فوراً ایک تفصیلی اور  
وضاحتی بیان شائع کرنا چاہیئے تاکہ عوام  
حقیقت سے واقف ہو سکیں۔

جواب طلب امور کے لئے  
جوانی کارڈ یا لفافہ آنا ضروری ہے



# انعام یافتہ انسان کون ہیں؟

(انجناب امیر عبدالرحمن صاحب لودھیانوی بی۔ بی۔ ٹی پرنسپل عثمانیہ کالج شیخوپورہ)

حق سبحانہ و تعالیٰ نے سورہ فاتحہ میں ان انعام یافتہ گروہوں کی طرف اشارہ فرمایا ہے۔ ہم کو تعلیم دی گئی ہے کہ ہم تمام نمازوں کی ہر ایک رکعت میں یہ دعا پڑھیں۔ اَلْحَمْدُ لِلّٰهِ الَّذِیْ اٰطَاعَ الْمُتَّقِیْنَ جَوَاطِ الَّذِیْنَ اٰتَعَمَّتْ عَلَیْهِمْ رَحْمَةُ الرَّحْمٰنِ

ترجمہ۔ بتلا ہم کو راہ سیدھی۔ راہ اُن لوگوں کی جن پر تُو نے انعام فرمایا۔ جن پر نہ تیرا غصہ ہوا اور نہ وہ گمراہ ہوئے۔ بعد ازاں انعام یافتہ گروہوں کی فرست اللہ تعالیٰ مندرجہ ذیل آیت میں بیان فرماتا ہے۔ وَمَنْ یُّطِيعِ اللّٰهَ وَالرَّسُوْلَ فَاُولٰٓئِکَ مَعَ الَّذِیْنَ اٰتَعَمَّ اللّٰهُ عَلَیْهِمْ مِنَ النَّبِیِّیْنَ وَالصّٰلِحِیْنَ وَاولٰٓئِکَ اَصْحَابُ الْجَنَّةِ

ترجمہ۔ جو کوئی حکم مانے اللہ کا اور اس کے رسول کا۔ سو وہ اُن کے ساتھ ہیں۔ جن پر اللہ نے انعام کیا کہ وہ نبی اور صدیق اور شہید اور نیک بخت ہیں۔ اللہ اور اس کے رسول کے حکم ماننے والوں کو انبیاء، صدیقین، شہداء اور صالحین کی رفاقت میسر آئی۔ اللہ کا بڑا انعام اور اس کا محض فضل ہے اُن کی اطاعت کا معاوضہ نہیں

## نبی کون ہیں؟

نبی وہ ہیں جن پر اللہ کی طرف سے وحی آئے۔ یعنی فرشتہ ظاہر میں آکر پیغام کہہ جائے۔

انبیاء سے مقصود خدا کی سچائی کے وہ تمام پیغمبران ہیں جو مختلف عہدوں اور مختلف قوموں میں پیدا ہوئے۔ اور جنہوں نے نوع انسانی کو خدا پرستی اور نیک عملی کی راہ دکھائی۔

نبی علم کے معدن ہوتے ہیں ان کے قلب پر علم کے چشمے پھوٹتے ہیں۔ انبیاء تو کمال علمی و عملی کی حد سے آگے بڑھ کر دوسروں کی تکمیل و ہدایت کے درجہ تک پہنچے ہوتے ہوتے ہیں۔ ان کے مراتب سب سے اعلیٰ ہیں اور عالم قدس میں جو منصب ان کو نصیب ہے وہ دوسروں کو نہیں مل سکتا۔

اللہ تعالیٰ اپنے فضل سے ہادی اور رسول بھیجتا ہے وہ سیدھی راہ کی طرف لوگوں کو بلاتے ہیں۔ کہ ہوشیار ہو جاؤ۔ ادھر ادھر مائل نہ ہونا۔ سیدھے میرے پیچھے چلے آؤ۔ عقل اور الہام کی مشعل ہاتھ میں لئے میرے قدم بقدم چلو۔ جس نے اس کا کہنا مان لیا اور رسول کے فرمودہ پر عمل کیا تو وہ سیدھا منزل مقصود (عالم قدس) تک پہنچ گیا۔ جہاں ابرار انبیاء، صدیقین، شہداء اور صالحین رہتے ہیں۔ نہ کچھ غم ہے نہ رنج، بلکہ سرور ابدی اور حیات جاودانی ہے۔ اللہ اور رسول کی اطاعت کہ جس پر انسان طوعاً و کرہاً مامور کیا جاتا ہے نہ کوئی عیب بات ہے نہ اس میں اللہ اور رسول کا کچھ فائدہ ہے کہ وہ زبردستی اپنے بندوں سے خدمت لیتا ہے بلکہ اس میں بندوں کا ایک بڑا فائدہ ہے۔ وہ یہ کہ آدمی بسبب غلبہ قوی بہیمیہ کے سعادت آخرت کے سیدھے رستے پر نہیں چل سکتا۔ وہم شہوات اور غضب و طمع راہزن بن کر اس راستہ سے بہکا دیتے ہیں۔ بُری بات کو اچھی بنا کر دکھاتے ہیں۔

## صدیقین

صدیق وہ کہ جو پیغام اور احکام خدا تعالیٰ کی طرف سے پیغمبروں کو آئے ان کا دل اپنے آپ ہی اُن پر گواہی دے۔ اور بلا دلیل اس کی تصدیق کرے۔ صدیق محزون ہوتا ہے۔ جو شیئی کان (معدن) سے باہر آئے وہ صدیق کے دل میں جمع ہو جائے۔ جیسے کہ چشمہ جب پھوٹتا ہے تو جو پانی باہر نکلتا ہے۔ وہ حوض میں جمع ہو جاتا ہے۔ اسی طرح جو علمی باتیں نبی کے دل میں معدن کا کام کرتی ہے وہی پھوٹ کر صدیق کے قلب میں جمع ہو جاتی ہیں۔ نبی کا قلب معدن اور صدیق کا قلب محزون ہوتا ہے۔

یہ لوگ عرفان الہی کی انتہائی چوٹی تک پہنچ کر حقائق اشیاء سے خود بھی خبردار ہوتے ہیں۔ اور دوسروں کو بھی

خبردار کرتے ہیں۔ صدیق درحقیقت نبی کا علمی پرتو ہوتا ہے اور عالم غیب کے برحق ہونے کی عملی گواہی دیتا ہے۔ صدیق اسے کہتے ہیں جس میں سچائی کی رُوح غالب ہو۔ یعنی ایسا انسان جو سچائی سے فطری مناسبت رکھتا ہو۔ اور دیکھتے ہی پہچان لیتا اور قبول کر لیتا ہے۔

## شہداء

شہید وہ کہ پیغمبروں کے حکم پر جان دینے کو حاضر ہو۔ عملی لحاظ سے شہداء معدن ہیں اور صلحا محزون ہیں۔ شہیدوں کے دل عمل کا چشمہ ہوتے ہیں۔ اور جو کچھ اُن سے پھوٹ کر باہر نکلتا ہے وہ صلحا کے دل میں جمع ہو جاتا ہے۔ شہید کے معنی ہیں گواہی دینے والا۔ یعنی ایسا انسان جو اپنے قول و عمل سے سچائی کا اعلان کرنے والا ہو۔ اور دنیا میں اس کے لئے شہادتِ حجت قائم کر دے۔ قوت عملیہ کا پتہ شہید ہے جس کا کام عالم غیب کے برحق ہونے کی گواہی دینا ہے۔ خواہ فلم سے، خواہ زبان سے، خواہ جان سے اسی لئے آنحضرت صلی اللہ علیہ وسلم نے شہید کو مقتول فی سبیل اللہ ہی میں منحصر نہیں کیا بلکہ عام کر دیا۔

## صالحین

سے مقصود وہ تمام انسان ہیں جو اپنے اعتقاد و عمل میں نیک اور راستباز ہوں۔ صالحین وہ ہیں جن میں نبیوں کی دونوں قوتوں کا پرتو پہلے درجوں سے کم ہے۔ چونکہ یہ مقام رغبت کا تھا۔ اس لئے مناسب تھا کہ اعلیٰ کو پہلے بیان کیا جائے۔ صالح و نیکبخت وہ کہ جن کی طبیعت نیک ہی پر پیدا ہوئی ہے۔ اور بُری باتوں سے اپنے نفس اور بدن کی اصلاح و صفائی کر چکے ہیں۔ یہ لوگ اپنی عمر عبادت الہی اور مال و دولت خدا کی خوشنودی حاصل کرنے میں خرچ کرتے ہیں۔ یہ گروہ علمی و عملی اعتبار سے نبی کا پرتو اور منظر کمال ہوتا ہے۔ لیکن شہداء اور صدیقین سے اس کا مرتبہ اور ظہور کمال کم ہوتا ہے۔ مطلب یہ ہے کہ مذکورہ چار قسمیں



اُمت کے باقی افراد سے افضل ہیں۔ ان کے ماسوا جو مسلمان ہیں وہ درجہ میں ان کے برابر نہیں لیکن اللہ اور رسول کی فرمانبرداری کی وجہ سے وہ لوگ بھی انہی کی شمار اور ذیل میں لے جائینگے۔ اور ان حضرات کی رفاقت بہت ہی خوبی اور فضیلت کی بات ہے۔ اس کو کوئی حقیر نہ سمجھے۔ جیسے کہ خادم اپنے مخدوم کی معیت میں ہوتا ہے یعنی اس کے درجہ سے فائدہ اٹھاتا ہے۔ اس کا یہ مطلب نہیں ہے کہ وہ نبی صدیق اور شہید بن جاتا ہے۔

لفظ اَطِيعُوا کے لغوی معنی شوق اور محبت سے اطاعت کرنا یہ مطلب نہیں ہے کہ بادل نخواستہ حکم مانا جائے یا ظاہری طور پر اطاعت کی جائے گو دل نہ چاہتا ہو۔ تو مطیعین کا پانچواں گروہ ہو گیا۔ جن پر خدا تعالیٰ کا انعام ہوگا۔ منافقین اس رفاقت اور معیت سے بالکل محروم رہیں گے۔ اور اللہ کافی جاننے والا اور خبر رکھنے والا ہے۔ وہ ہر ایک مخلص، منافق اور مطیع کی اطاعت اور اس کے اصلی استحقاق اور مقدار فضل کو بالتفصیل جانتا ہے۔ اب کسی کو ان امور کی تفصیل کی وجہ سے وعدہ الہی کے پورا ہونے میں خلیجان نہ ہو۔ خدا اور رسول کے فرمانبردار ان چار گروہوں میں داخل ہوں گے۔ جو انعامات الہی سے سرفراز اور رحمت الہی سے کامیاب ہیں۔ ان فیضیاب اور ممتاز گروہوں کو چار حصوں میں تقسیم کیا گیا ہے۔ انبیاء، صدیقین، شہداء اور صلحائے اُمت۔ کیونکہ ترقی روحانی کے یہی چار مراتب ہیں۔ اور ہر مرتبہ دوسرے سے مختلف اور اعلیٰ یا ادنیٰ ہے۔

حاصل مطلب یہ ہے کہ جو لوگ خدا و رسول کے فرمانبردار ہیں۔ احکام الہی اور سنت نبوی کی پیروی کرتے ہیں۔ وہ انبیاء، صدیقین، شہداء اور صلحائے اُمت کے گروہ میں داخل ہونگے۔ ان کی روحیں اگرچہ ناقص ہوتی ہیں۔ مگر چونکہ ان کو کامل اور روشن روح کا اتباع کرنے سے ان کے ساتھ ایک خصوصی تعلق پیدا ہو جاتا ہے۔ اس لئے عالم قدس میں بھی انہی کے ساتھ ہوں گے اور ان کے انوار تجلیات ان پر بھی بالکل اسی طرح عکس انداز

ہونگے جس طرح دھوپ میں ایک صاف آئینہ کی روشنی دیکھتے صاف آئینہ میں پرتو ریزہ ہوتی ہے۔ مذکورہ بالا چاروں مراتب والے اگرچہ اونچے درجات پر فائز ہوں گے۔ لیکن ان کی رفاقت اور صحبت اور زیارت ہم نشینی سے تمتع اندوز اور بہرہ ور ہونا کیسی خوش نصیبی ہے۔

یہ محض خدا کا فضل اور اس کی رحمت ہے۔ کہ اپنے بندوں کو ان درجات عالیہ پر فائز فرمائے گا۔ ورنہ طاعت و عبادت، فرمان پذیری اور قربانی کسی کی اس قابل نہیں ہو سکتی کہ جس کے عوض میں ایسے انعامات سے سرفراز فرمایا جائے۔ یہی ان درجات کی کیفیت اور اس کا صحیح علم تو اس کو خدا ہی خوب جانتا ہے۔ اور اسی کا علم اکمل و اتم ہے۔ اس کی تمام خبروں پر یقین و ایمان رکھنا چاہئے۔

انبیاء، صدیقین، شہداء اور صالحین کے ساتھ ہونے سے یہ بات نہیں پائی جاتی کہ ان کے درجات میں کچھ تفاوت نہ ہوگا۔ جیسا کہ امیر و وزیر اور حاکم و رعایا ایک ہی شہر میں ہوتے ہیں اور ہر ایک کے درجات اور مقامات جدا گانہ ہوتے ہیں۔

### مشات نزول

ثوبان غلام آنحضرت صلی اللہ علیہ وسلم کا عاشق ناز تھا۔ اور اُس نے آپ سے آخرت میں جدا رہنے رنج ظاہر کیا۔ کہ آپ ان اعلیٰ مقامات پر ہونگے جہاں ہمارا گزرنہ ہوگا۔ اس آیت کے نازل ہونے سے معلوم ہوا کہ وہاں جدائی نہ ہوگی۔ کیونکہ اس عالم میں جبکہ ارواح ناقصہ کو ارواح صافیہ سے محبت اتباع کا تعلق کامل ہو جاتا ہے۔ تو اس عالم کو چھوڑ کر دوسرے عالم میں جاتی ہیں۔ تو اس تعلق کی وجہ سے ان میں انوار تجلیات اس طرح منعکس ہونگے کہ جس طرح باہم آئنے سامنے کے آئینوں کی روشنی صفائی کی وجہ سے ایک دوسرے میں چمکتی ہے۔

لطیف سر یہ ہے کہ ہر چیز اپنے حیز اصلی کی طرف بے خود کھینچتی ہے۔ پھر جن کا حیز طبعی عالم قدس اور صحبت انبیاء، صدیقین، شہداء و صالحین ہے۔ وہ خود اُدھر ہی جاتی ہے۔ معنی یہ ہے کہ اللہ اور اُس کے رسول کا کہنا وہی مانتے ہیں جو اُن لوگوں کے ذمہ

میں ہیں۔

ثواب آخرت مغفرت اور تمام اخروی نعمتیں محض خدا داد ہوں گی۔ وہی اپنی رحمت و فضل سے عطا فرمائے گا۔ بندوں کے اعمال حسنہ کو اس کے حصول میں وجہی دخل نہیں ہے۔ انبیاء کو جو انعامات خدا تعالیٰ نے عطا کئے ہیں۔ ذات و صفات کے علوم مرحمت کئے ہیں درجہ قرب و مشاہدہ عنایت کیا ہے۔ اور ملک و ملکوت کے خدائیں غیب پر ان کو مطلع کیا ہے۔ یہ سب فضل الہی ہے۔

صدیقوں کو جو روشن کرامات عطا فرمائی ہیں اور انوار صفات سے ان کی آنکھوں کو روشن اور دلوں کو منور کیا۔ یہ بھی فضل الہی ہے۔ شہداء کو جو اپنے پرتو جمال سے مشرف فرمایا ہے اور نبوت کا عملی منظر قرار دیا ہے۔ یہ بھی فضل الہی ہے۔

باقی عام صلحائے اُمت کو جو طائفہ نیک سے معزز فرمایا اور نیکو کاری پر ان کو استقامت عطا فرمائی یہ بھی اس کا فضل ہے۔

### بقیہ خیر کی بات زبان سے نکالو۔ صفحہ ۱۹ سے آگے

اور بے فائدہ بات سے سکوت۔

حضرت براء فرماتے ہیں۔ کہ ایک بدو نے آکر عرض کیا کہ یا رسول اللہ صلی اللہ علیہ وسلم مجھے ایسا عمل بتا دیجئے جو جنت میں لے جائے والا ہو۔ ارشاد فرمایا بھوکے کو کھانا کھلاؤ پیاسے کو پانی پلاؤ۔ اچھی باتوں کا لوگوں کو حکم کرو۔ اور بری باتوں سے روکو۔ اور یہ نہ ہو سکے تو اپنی زبان کو پہلی بات کے علاوہ بولنے سے روک رکھو۔ حضور کا ارشاد ہے کہ اپنی زبان کو خیر کے علاوہ سے محفوظ رکھو۔ کہ اس کے ذریعے سے تم شیطان پر غالب رہو گے۔

ان چند روایات سے معلوم ہوا کہ زبان کا مسئلہ ایک اہم مسئلہ ہے جس سے ہم لوگ بالکل غافل ہیں جو چاہا زبان سے کہہ دیا۔ حالانکہ خدا تعالیٰ کے دو نگہبان ہر وقت دن اور رات۔ دائیں اور بائیں۔ ہر مومنوں پر موجود رہتے ہیں۔ جو ہر بھلائی اور بُرائی کو لکھتے ہیں۔ اس سب کے بعد خدا تعالیٰ اور اس کے رسول کا کیا کیا احسان ذکر کیا جائے کہ ہمیں ان سب کا علاج بھی بتا دیا۔ مگر پھر بھی انسان سے بے التفاتی میں فضول بات نکل ہی جاتی



بچوں کا صحت

# خیر کی بات زبان سے نکالو یا چپ رہو

(از جناب حاجی کمال الدین صاحب مدرس (لاہور کارپوریشن)

پیارے بچو! حضور صلی اللہ علیہ وسلم کا یہ پاک ارشاد ایک جامع کلمہ ہے۔ اس لئے کہ جو بات کہی جائے وہ یا تو خیر ہوگی یا شر اور خیر میں ہر وہ چیز داخل ہے جس کا کہنا مطلوب ہے۔ جو رہ گیا وہ شر ہے۔ یعنی اگر کوئی ایسی بات ہو جو بظاہر نہ خیر معلوم ہوتی ہو نہ شر تو وہ شر میں داخل ہو جائے گی۔ حضرت حبیبیہؓ نے حضورؐ کا ارشاد نقل کیا کہ آدمی کا ہر کلام اس پر وبال ہے کوئی نفع دینے والی چیز نہیں بجز اس کے کہ بھلائی کا حکم کرے یا بُرائی سے روکے یا اللہ جل شانہ کا ذکر کرے۔ حضرت ابو ذرؓ فرماتے ہیں کہ میں نے حضورؐ سے عرض کیا۔ مجھے کچھ وصیت فرمادیجئے حضورؐ نے ارشاد فرمایا کہ تمہیں اللہ کے خوف کی وصیت کرتا ہوں۔ کہ یہ تمہارے ہر کام کے لئے زینت ہے۔ میں نے عرض کیا کچھ اور۔ فرمایا کہ قرآن شریف کی تلاوت اور اللہ کے ذکر کا اہتمام کہ یہ آسمانوں میں تمہارے ذکر کا سبب ہے۔ اور زمینوں میں تمہارے لئے نور ہے۔ میں نے اور زیادتی چاہی، تو ارشاد فرمایا کہ سکوت بہت کثرت سے رکھا کرو۔ یہ شیطان سے دور رہنے کا ذریعہ ہے۔ اور دینی کاموں میں مدد کا سبب ہے۔ میں نے اور زیادتی چاہی تو فرمایا کہ ہنسنے کی زیادتی سے بچا کرو۔ اس سے دل مرجاتا ہے اور مُنہ کی رونق کم ہو جاتی ہے۔ میں نے عرض کیا کچھ اور فرمایا حق بات کو چاہے کڑوی ہی کیوں نہ ہو میں نے عرض کیا کچھ اور فرمایا اللہ کے معاملہ میں کسی کا خوف نہ کرو۔ میں نے عرض کیا کچھ اور فرمایا کہ تمہیں اپنے عیوب (کا فکر) لوگوں کے عیوب کو دیکھنے سے روک دے۔

امام غزالیؒ فرماتے ہیں کہ زبان اللہ تعالیٰ کی بڑی نعمتوں میں سے ایک نعمت ہے۔ اور اُس کی غریب و لطیف صنعتوں میں سے ایک صنعت ہے۔ اس کا جثہ

چھوٹا ہے۔ لیکن اس کی اطاعت اور گناہ بہت بڑے ہیں۔ حتیٰ کہ کفر اور اسلام جو گناہ اور اطاعت میں دو آخری کناہ پر ہیں۔ اسی سے ظاہر ہوتے ہیں۔ اس کے بعد اس کی بہت سی آفتیں شمار کی ہیں۔ بیکار گفتگو۔ بیہودہ باتیں۔ جنگ و جدل۔ مُنہ پھیلنا۔ باتیں کرنا۔ مقفی عبارتوں اور فصاحت میں تکلف کرنا۔ فحش بات کہنا۔ گالی دینا۔ لعنت کرنا۔ شعر و شاعری میں انہماک۔ کسی کا تمسخر کرنا۔ کسی کا راز ظاہر کرنا۔ جھوٹا وعدہ کرنا۔ جھوٹ بولنا۔ جھوٹی قسمیں کھانا۔ کسی کی بیجا تعریفیں کرنا۔ تعریف کے طور پر جھوٹ بولنا۔ غیبت کرنا۔ چغلی کرنا۔ دو رنگی باتیں کرنا۔ بے محل سوال کرنا وغیرہ وغیرہ۔ اتنی کثیر آفتیں اس چھوٹی سی چیز کے ساتھ وابستہ ہیں کہ ان کا مسئلہ نہایت نازک ہے۔ اسی وجہ سے حضورؐ نے چپ رہنے کی بہت ترغیب فرمائی ہے۔

حضورؐ کا ارشاد ہے کہ جو شخص چپ رہا۔ وہ نجات پا گیا۔ ایک صحابی نے عرض کیا۔ یا رسول اللہ صلی اللہ علیہ وسلم مجھے اسلام کے بارے میں ایسی چیز بتا دیجئے۔ کہ آپ کے بعد مجھے کسی سے پوچھنا نہ پڑے۔ حضورؐ نے فرمایا۔ اللہ جل شانہ پر ایمان لاؤ۔ اور اس پر استقامت رکھو۔ انہوں نے عرض کیا حضورؐ میں کس چیز سے بچوں۔ فرمایا اپنی زبان سے۔ ایک اور صحابی نے عرض کیا۔ یا رسول اللہ صلی اللہ علیہ وسلم نجات کی کیا صورت ہے۔ فرمایا۔ اپنی زبان کو روکے رکھو۔ اور اپنے گھر میں رہو (فضول باہر نہ پھرو) اور اپنی خطاؤں پر روتے رہو۔

حضورؐ کا ارشاد ہے کہ جو شخص دو چیزوں کا ذمہ لے لے۔ میں اس کے لئے جنت کا ذمہ دار ہوں۔ ایک زبان دوسری شرمگاہ حضورؐ سے سوال کیا گیا۔ جو چیزیں جنت میں داخل کرنے والی ہیں۔ ان میں سے

اہم کیا چیز ہے۔ فرمایا۔ اللہ کا خوف اور اچھی باتیں۔ پھر عرض کیا گیا کہ جہنم میں جو چیزیں داخل کرنے والی ہیں۔ ان میں سے اہم کیا چیز ہے۔ فرمایا مُنہ اور شرم گاہ۔

حضرت عبد اللہ بن مسعودؓ مروا کی سعی کر رہے تھے۔ اور اپنی زبان کو خطاب کر کے کہہ رہے تھے۔ اے زبان! اچھی بات کہہ۔ نفع کمائے گی اور شر سے سکوت اختیار کر سلامت رہے گی۔ اس سے پہلے کہ شرمندہ ہو۔ کسی نے پوچھا کہ یہ جو کچھ آپ فرما رہے ہیں۔ اپنی طرف سے فرما رہے ہیں یا آپ نے اس بارے میں کچھ حضورؐ سے سنا ہے۔ فرمایا کہ میں نے حضورؐ سے سنا ہے کہ آدمی کی خطاؤں کا اکثر حصہ اس کی زبان میں ہوتا ہے۔

حضرت عبداللہ بن عمرؓ حضورؐ کا ارشاد نقل کرتے ہیں کہ جو شخص اپنی زبان کو روکے رکھے خدا تعالیٰ اس کی عیب پٹی کرتے ہیں۔ اور جو اپنے غصہ پر قابو رکھے خدا تعالیٰ اُس کو اپنے عذاب سے محفوظ فرماتے ہیں۔ اور جو کوئی خدا کی بارگاہ میں معذرت پیش کرتا ہے۔ حق تعالیٰ شانہ اس کے عذر کو قبول فرماتے ہیں۔ حضرت معاذؓ نے عرض کی یا رسول اللہ صلی اللہ علیہ وسلم مجھے کچھ وصیت فرمائیں فرمایا کہ اللہ جل شانہ کی اس طرح عبادت کرو۔ گویا کہ اس کو دیکھ رہے ہو۔ اور اپنے آپ کو مردوں میں شمار کرو۔ اور اگر تم کو کہیں وہ چیز بتاؤں۔ جس سے ان چیزوں پر سب سے زیادہ قدرت حاصل ہو جائے تو یہ فرما کر اپنی زبان کی طرف اشارہ فرمایا۔

حضرت سلیمانؑ سے نقل کیا گیا کہ اگر کلام چاندی ہے تو سکوت سونا ہے۔ حضرت لقمان حکیم جو اپنی حکمت اور دانائی کی وجہ سے دنیا میں مشہور ہیں فرماتے ہیں کہ حشی غلام نہایت بد صورت تھے۔ مگر اپنی حکمتوں کی وجہ سے مقتدائے عالم تھے۔ کسی نے ان سے پوچھا کہ تو فلاں شخص کا غلام نہیں ہے۔ فرمایا بیشک ہوں۔ پھر اس نے کہا کہ تو فلاں پہاڑ کے نیچے کبیاں نہ چراتا تھا۔ فرمایا صحیح ہے۔ پھر اس نے کہا کہ پھر یہ مرتبہ کس بات سے چلا۔ فرمایا (چار چیزوں سے) اللہ کا خوف۔ بات میں سچائی۔ امانت کا پورا پورا ادا کرنا۔ باقی صفحہ ۸ پر



